





# దేవీ అశ్వధాటి

(కాళిదాస కృతం)



వైఖ్యోత


డా॥ మేళ్లచెర్వు భానుప్రసాదరావు

M.A., M.Phil., Ph.D.

లీడర్, తెలుగు విభాగం

ఎస్.ఎస్. & ఎస్. కళాశాల

నరసరావుపేట - 522 601



This book is published with the Financial Assistance of  
**TIRUMALA TIRUPATHI DEVASTHANAMS**  
under their scheme Aid to Publish Religious Books



ప్రథమ ముద్రణ  
ఈశ్వర, సంక్రాంతి  
జనవరి, 1998  
ప్రతులు : 750

సర్వస్వామ్య సంకలితం  
ముద్రణ  
మురళి ఆఫ్సెట్ ప్రింటర్స్  
నరసరావుపేట

వెల : రూ. 25/-

ప్రతులకు :

**శ్రీమతి మేళ్ళచెర్వు లక్ష్మీకుమారి**

'భరద్వాజ' 4-2-6, బండల బజారు

మునిసిపల్ హైస్కూల్ వెనుక, నరసరావుపేట-522 601

ఫోన్ : 08647 - 24802



డా॥ మేల్లచెర్వు భానుప్రసాదరావు  
అక్ష్మీరుమారి



డా॥ చోరెడ్డి మస్తాన్ రెడ్డి

ఎం.ఏ., ఎహెచ్.డి

ప్రిన్సిపాల్

ఎస్.కె.ఆర్.బి.ఆర్. కళాశాల

నరసరావుపేట - 522 601.

డా॥ పోలేపెద్ది రాధాకృష్ణమూర్తి

ఎం.ఏ., ఎం.ఫిల్., ఎహెచ్.డి.

లెక్చరర్, తెలుగు విభాగం

ఎస్.కె.ఆర్.బి.ఆర్. కళాశాల

నరసరావుపేట - 522 601.

## మదాలసు

కవికుల గురువు కాళిదాసు కాళిమాత అనుగ్రహం వల్ల కవన శక్తిని పొంది రఘువంశాది కావ్యాలను, అభిజ్ఞాన శాకుంతలాది నాటకాలను రచించాడు. భక్తినిర్భరమైన అనేక స్తుతులను కూడా రచించాడు. వాటిలో ఈ దేవీ అశ్వధాటి ఒకటి.

కాళిదాసు దృష్టిలో జగతఃపితరులైన పార్వతీపరమేశ్వరులు వాగర్థాల లాంటివారు. అందుచేతనే కాళిదాసు శబ్దస్థానీయురాలైన పార్వతీదేవిని శబ్ద ప్రధానమైన అశ్వధాటి వృత్తాలలో ప్రస్తుతించాడు.

అశ్వధాటి పాదానికి 22 అక్షరాలు కలిగిన ఆకృతి చృందోజాతం. ఇందులో 4 పాదాలుంటే. ప్రతిపాదంలోను త భ య జ స ర న గ అనే గణాలుంటే. 7-14 అక్షరాలు యతి స్థానాలు. కనుక 8-15 అక్షరాలలో ప్రాసయతి ఉంటుంది. అంటే ప్రతి పాదంలోను 2- 9- 16 అక్షరాలు సమంగా ఉండాలి. ఆ ప్రాసయతిలో హల్వామ్యంతోబాటు అచ్చామ్యం గూడా ఉంటే గమనం అందగిస్తుంది. కేవలం హల్వామ్యం మాత్రమే ఉండటం దోషంకాదుగాని ఆ సౌందర్యం మందగిస్తుంది. సంస్కృత కవులలో కొంతమంది ఏ పాదానికి ఆ పాదాన్నే ప్రత్యేకంగా పరిగణించి వివిధ హల్లులతో ప్రాసయతిని ప్రయోగించారు. కాని అది శోభావహంగా లేదు. మన తెలుగు వృత్తాలలో ప్రాస నియమం నిత్యం కనుక, నాలుగు పాదాలలో రకరకాల హల్లులను ప్రాసయతిగా ప్రయోగించే అవకాశంలేదు.

కాళిదాసు దేవీ అశ్వధాటిలో నాలుగుపాదాలను ఒకే భాగంగా గ్రహించి ఒకే అచ్చుతో కూడిన హల్లును ప్రయోగించాడు. కాని, దాక్షాయణీ దనుజ శిక్షా విధే అనే 9వ శ్లోకంలోని నాలుగవ పాదం మాత్రం దీనికి అపవాదం.

ఈ అశ్వధాటి వృత్తానికి సితస్తబక, మదాలస, మత్తేభాది నామాంతరా లున్నప్పటికీ గమన కామనీయకాన్నిబట్టి అశ్వధాటి అనే పేరే సార్థకం.

కాళిదాస కృతమైన ఈ 13 శ్లోకాలను దేవీప్రణవశ్లోకి, అంబాస్తుతి, కాళీస్తుతి - ఈ విధంగా ఒక్కొక్కరు ఒక్కొక్క పేరుతో వ్యవహరిస్తున్నారు. కొంతమంది వీటిలో నుండి 8 శ్లోకాలను మాత్రమే తీసుకొని అంబాష్టకం అని, పదిశ్లోకాలు తీసుకొని దేవీదశశ్లోకి అని గూడా వ్యవహరిస్తున్నారు. దేవీ తత్వాన్ని అతివేలంగా వివరిస్తున్న ఈ 13 శ్లోకాలు అశ్వధాటి

వృత్తంలోనే ఉన్నందువలన మా మిత్రుడు డాక్టర్ మేళ్ళచెర్వు భానుప్రసాదరావు వీటికి దేవీ అశ్వధాటి అని సార్థకమైన నామకరణం చేసి, చక్కని వ్యాఖ్యను రచించాడు.

ఇంతకు ముందు మా భాను పోతన భాగవతాన్ని శృంగార రసకోణం నుండి పరిశోధించి, పోతన భాగవతం - శృంగారం అనే సిద్ధాంత వ్యాసాన్ని రచించాడు. 'శృంగారాన్ని ఇంత సూక్ష్మ సూక్ష్మతర సూక్ష్మతమ అంశల్లో శాస్త్ర సమ్మతంగా పరిశీలించిన ధిషణోజ్ఞుల సాహిత్యవిపశ్చిద్వర్యుడు నేనెరిగినంతలో మరొకరు కనిపించలేదు' అని మహాకవి గుంటూరు శేషేంద్రశర్మ గారు భానును ప్రశంసించారు. ఇది ప్రత్యక్ష, ప్రత్యక్షర సత్యం.

ఈ దేవీ అశ్వధాటి శృంగార భక్తి రసాల సువర్ణపేటి. శృంగార కోణంతో బాటుగా భక్తికోణాన్ని గూడా నిశితంగా పరిశీలించి కాళిదాసహృదయాన్ని సహృదయ హృదయరంజకంగా మా భాను అవిష్కరించాడు. ఈ శ్లోకాలలో అనేక పాఠాంతరాలున్నై. వాటిలో చాలభాగం సముచితాలే! సరసాలే! భాను వాటిని గూడా గ్రహించి, వాటి తత్వాన్ని, వాటివల్ల ఈ స్తుతికి కలుగుతున్న నూతన సౌందర్యాన్ని విశదీకరించాడు.

దేవీ అశ్వధాటిలో వరమేశ్వరి మనకు శృంగార రసాధిదేవత, జ్ఞానామృతవర్షిణి, సర్వమంగళ, సంతానప్రద, సంగీతరసిక, ఇంద్రాద్యమర వందిత, భర్తజన అ సాపనోదిని, దయాంబురశి, రాక్షసఘ్ని, మాతృమూర్తిగా దివ్యదర్శనమిస్తుంది. ఈమె సుహృదులైనవారికి, ఈ దేవీ అశ్వధాటిని భక్తి ప్రవత్తులతో పఠించిన వారికి దేవి సంసార భీతిని పోగొట్టి అజ్ఞానాంధకారాన్ని పటావంచలుచేసి, సర్వశుభాల ననుగ్రహిస్తుంది. సోహం భావాన్ని ప్రసాదిస్తుంది. ఉపరి మనోహర గుణకలిత అయిన, సత్యశివసుందర స్వరూపమైన, గంగార్పురి సదృశమైన, నవరస భరితమైన కవితాధారను ప్రసాదిస్తుంది. ఈ భావాలన్నీ ఈ స్తుతిఖనిలో మణులలాగా దాగి ఉన్నై. మా భాను తన మేధాబలంతో ఆ ఖనిలోకి ప్రవేశించి, వాటిని బయటకు తీసి, శాణోల్లిడనం చేశాడు. సముచిత స్థానస్థగితం చేశాడు. కొన్ని తావుల్లో స్థూలదృష్టికి దూరాన్వయమనిపించినప్పటికీ సార్థకమైన సమన్వయమిది. ఈ కృషినంతటినీ భాను ఒక తపస్సులాగా చేశాడు. కృతకృత్యుడైనాడు.

శ్రీ మేళ్ళచెర్వు కుల సోమా! బుధాగ్రసర! ధీమాన్య! సద్గుణభావీ!  
సామిరి భక్తవర! రామాయణాధ్యయన ధామాయితాస్య జలజా!  
హైమాద్రి నందన కథా మాధురీగత మనోమార్గ! 'భాను' ధరణీన్  
శ్రీమంతమై చెలగు నీ మంజుభాష్యమిది మేమెల్ల సంతసించగన్.

నరసరావుపేట  
ఆంగ్ల సంవత్సరాది  
1-1-1998, గురువారం

చేరెడ్డి మస్తూర్ రెడ్డి  
ఈరేపిద్ది రెడ్డిశృంగారముర్తి

## **THE WORSHIP OF BEAUTY**

This is a creative and critical commentary on the beautiful Sanskrit hymn to KALI, The Universal Mother, written by **Kalidasa**, the greatest of the Sanskrit poets in a select metre **Aswa - dhati**, named after the brisk pace of a horse at a gallop. The hymn is a scintillating work bristling with a bewildering yet beautiful variety of word pictures, interlaced with the symbols of mythological characters and unknown, unfamiliar and startlingly new images that come one over the other like a cascade. In this hymn we catch a glimpse of the beauty of the Universal Mother, the attractive qualities of Her Head and Heart, the grace and grandeur of Her movements, the charm of Her physical appearance - all combined in a perfect harmony. We get spontaneously and completely absorbed in and identified with that Universal Beauty, the beauty of Brahman, the divine beauty in its full manifestation.

In presenting and interpreting the contents of this marvellously beautiful work of Kalidasa, **Dr. Mellachervu Bhanu Prasada Rao**, a well-informed scholar of conspicuous ability, has produced a masterpiece in literary criticism, a brilliant work of critical understanding. With his vast erudition and dazzling skill and with the sweep and depth of his consummate scholarship coupled with a rare insight, Dr. Bhanu Prasada Rao could successfully unearth the hidden meanings of many a mind-boggling metaphors of Kalidasa and could thus kindle the flame of poetry in capsules. Mr. Bhanu's keen sense of research is evident throughout the book which is thought-provoking, being an original attempt at a re-interpretation of the poem in a new light.

The commentary is exquisite and exhaustive. The style is irresistible and vibrating. The text together with the commentary shakes, jolts and moves the reader to the core of his heart and makes him sing and incites him to dance with joy. It is a real treat for the reader who wants to become aesthetically and socially aware as a poet.

Dr. Bhanu has already become popular with his fascinating thesis, **Potana Bhagavatam - Sringaram** and now this charming commentary, "Devi Aswadhati," is quite another feather in his cap.

డా॥ మేక్షచెర్యు భానుప్రసాదరావు

ఎం.ఎ., ఎం.ఫిల్., పిహెచ్.డి.

రీడర్, తెలుగు విభాగం

ఎస్.ఎస్. & ఎస్. కళాశాల

నరసరావుపేట - 522 601

## అభివందనాలు

మహాకవి కాళిదాసు తాను రచించిన దేవీస్తుతి శ్లోక త్రయోదశిలో దేవీ స్వరూప స్వభావ సౌందర్య వర్ణనంతో పాటు కవితా కన్యాస్వరూప స్వభావాలను కూడా అవిష్కరించాడు. వాటిని భక్తులకూ కవితానక్తులకూ వివరించాలనే భావంతో ఈ వ్యాఖ్యా గ్రంథాన్ని వెలువరిస్తున్నాను. ఈ స్తుతి రకరకాల పేర్లతో ఎనిమిది నుండి పదమూడు అశ్వధాటి వృత్తాలతో పాఠభేదాలతో ప్రచారంలో ఉంది. వాటిలో రసోచితమైన పాఠాలనే స్వీకరించాను. కొన్ని తావుల్లో పాఠభేదాలను కూడా వ్యాఖ్యానించాను. అది దేవీ తత్వాన్ని కవితా విశేషాల్ని పరిపూర్ణంగా నిరూపించాలన్న ధ్యేయంతో చేసిన పని.

ఈ వ్యాఖ్యలో దేవీ నవ్వుశక్తి, లలితాసహస్ర నామావళి, సౌందర్యలహరి ఉపనిషత్తులు గురుబాల ప్రబోధిక వంటివి ఎంతగానో ఉపకరించాయి. ఆయా గ్రంథకర్తలకు నా నమోవాకాలు. మా మేనమామ, దేవీతత్వజ్ఞులు శ్రీ దోనపూడి వెంకయ్యగారు ఈ గ్రంథ రచనకు ప్రథమతః నన్ను ప్రోత్సహించి *THE WORSHIP OF BEAUTY* అనే శీర్షికతో తమ అభిప్రాయాన్ని అందించి ఆశీర్వదించారు. ప్రియమిత్రులు, నిత్యసాహిత్యవ్రతులు డా॥ నేరెడ్డి మస్తాన్ రెడ్డి, డా॥ పిల్లేపెద్ది రాధాకృష్ణమూర్తి ఆద్యంతం చేదోడువాదోడుగా చెంతనిలిచి మదాలన పేరుతో తమ అభిప్రాయాన్ని వెలువరించారు. డా॥ వేదాంతం సత్య శ్రీనివాస అయ్యంగార్, శ్రీ కంచర్ల కామేశ్వరరావు తగుసలహాలతో సహకరించారు. ముద్రణకు తిరుమల తిరుపతి దేవస్థానంవారు ఆర్థిక సాహాయ్యం చేశారు. మురళీ అఫ్ సెట్ ప్రింటర్స్ వారు ఈ గ్రంథాన్ని అన్ని హంగులతో తీర్చిదిద్దారు.

ఇలా ఈ దేవీ అశ్వధాటి కృతినిర్మితిలో సహకరించిన అందరికీ నా కృతజ్ఞతాభివందనాలు.


నరసరావుపేట

ఈశ్వర, భోగి

13-1-1998

భాను

# సమర్పణ



## పార్వతీదేవి

గంగా పార్వతీ సమేత శ్రీ భీమలింగేశ్వర స్వామి ఆలయం  
పాతూరు, నరసరావుపేట

శా॥ అమ్మా! పార్వతి! భీమలింగ సతి! బ్రహ్మనంద సంధాత్రి! నీ  
విష్ణుం గూర్చగ గూర్చ గల్గితిని దేవీ లక్ష్మణాబీన్ కవీ  
టమ్మాన్ముండగు కాళిదాసునకు భాష్యం బిద్ధి గైకోగదే!  
సమ్మోదమ్ము నొసంగి సర్వులకు మోక్షశ్రీని వర్షింపవే!!

- భాను





## దేవీ అశ్వధాటి

శ్లో॥ చేటి భవన్నిఖిలభేటి కదంబ వనవాటిమ నాకి పటలీ  
కోటిర చారుతర కోటి మణీ కిరణ కోటి కరంబిత పదా ।  
పాటిరగంధి కుచశాటి కవిత్య పరిపాటి మగాధిప సుతా  
ఘోటిఖురా దధికధాటి ముదార ముఖవీటిరసేన తనుతామ్ ॥ 1

ప్రతిపదార్థం

కదంబ = కడిమి చెట్ల యొక్క, వనవాటిమ = ఉద్యానవనాలలో, చేటిభవత్ = చెలికత్తెలుగా చేయబడిన, నిఖిలభేటి = సమస్త దేవతా వనితలు గలదీ, నాకిపటలీ = స్వర్గవాసులైన దేవతాసమూహాల, కోటిర = కిరీటాలకు చెందిన, చారుతర = మిక్కిలి మనోజ్ఞమైన, కోటి = శిఖాగ్రభాగాలలో ఉన్న, మణీకిరణ = రత్నకాంతుల యొక్క, కోటి = సమూహాలు, కరంబిత = వ్యాపించిన, పదా = పాదాలు గలదీ, పాటిర = చందనపు, గంధి = గంధంగల, కుచశాటి = స్తనవల్కలం గలదీ అయిన, అగాధిపసుతా = పార్వతీదేవి, ఉదార = అధికమైన మహిమగల, ముఖ = నోటిలోని, వీటిరసేన = తాంబూల రసంతో, ఘోటిఖురాత్ = అడగుర్రాల గిట్టల కంటే, అధికధాటిం = ఎక్కువ వడి గల, కవిత్య పరిపాటిం = కవితా రీతిని, తనుతాం = వృద్ధి చేయును గాక !

భావం

దేవతా లోకంలోని స్త్రీలందరూ ఆ జగన్నాతకు చెలికత్తలే ! ఆ దేవికి వారితోడి నిత్యవిహారం కదంబవనంలోనే ! సర్వదేవతలూ శిరసులు వంచి ఆమెకు పాదాభివందనం చేస్తుంటారు. అప్పుడు వారి కిరీటాలలోని వివిధమణికాంతులు ప్రసరించి ఆమె పాదపద్మాలు రాగరంజితమైతాయి. తన వక్షజాలకు అనులేపనమైన హరిచందనంతో తడిసి ఆమె స్రవనవల్కలం సువాసనలు గుబాళిస్తుంది. ఆమె సర్వగుణ సంపన్న. ఆమె సేవించిన తాంబూలంతో పరిసరాలు పరిమళిస్తాయి. ఆ తాంబూల రసం అశ్వధాదిని మించిన అశుకవితాశక్తిని ప్రసాదిస్తుంది. అటువంటి మహిమోపేతమైన ఆ తాంబూల రసాన్ని సేవించే ఆ పార్వతీదేవి నాకు ఉత్తమ కవితా శక్తిని ప్రసాదించు గాక !

విశేష పద వ్యాఖ్య

చేదీభవన్నిఖిలభేదీ

శ్రీదేవి దాసీభూత సమస్త దేవవనిత, సచామర రమావాణీ నవ్యదక్షిణసేవిత, రంభాది వందిత, సమానాధికవర్జిత, సుర నాయిక. దేవతలందరూ ఆమెకు చెలికత్తలే! ఆమె పరిచారికలే! వారి సర్వశక్తులూ ఆమెలో అంతర్లీనమే! సర్వసంపదలూ ఆమె అధీనమే! అందుచేతనే కవి కాళిదాసు తన కవితా పరిపాటికి ఆ దేవిని ప్రార్థించాడు.

కదంబ వన వాదీ

ఆ దేవి కదంబవనవాసిని. ఎర్రటి చిగుళ్లతో అందంగా కనిపించే కడిమి తోపులో నివసిస్తుంది. ఆ కడిమి పూలు మకరందంతో నిండి సువాసనలతో మత్తు గొల్పుతుంటాయి. అలా విలాసభరితమైన కదంబవనం ఆ దేవికి అత్యంత ప్రీతికరం.

నాకివటలీ.....కరంబిత సదా

నాకః= కం సుఖం త న్నభరీ త్యకం. తన్నాస్యత్రేతి నాకః - కం అంటే సుఖం. అది కానిది అకం. అంటే దుఃఖం. దుఃఖం ఇక్కడ లేదు కనుక నాకం. అంటే స్వర్గం.

మణిగుణ భుజిత కిరీటాలను ధరించిన బ్రహ్మాండ్రాది దేవత లందరూ ఆ దేవికి నిత్యం పాదాభివందనం చేసి తరిస్తారు. ఇక సర్వ జగత్తు ఆమెకు పాదా క్రాంతమే ! పార్వతీదేవి పాదాలు వారి కిరీట మణి కాంతులతో ప్రకాశించి నట్లుగానే తన స్తుతిగతమైన శ్లోకపాదాలు సర్వ సారస్వత విశేషాలతో విరాజిల్లాలని కాళిదాసు కామన. కిరీట రత్నకాంతులు ప్రసరించిన ఆమె పాదాల వెలుగులు కవితా చైతన్య జ్యోతులు.

పాదీర గంధి కుచశాదీ

పార్వతీదేవి చందన ద్రవ దిగ్గాంగి. హృదయాహ్లాద కరమైన హరిచందనాది పరిమళ ద్రవ్యాలను వక్షజాలకు ధర్మిస్తుంది. ఈ విధి శృంగార ప్రియులకు పరిపాటి. వాటి గుబాళింపులు

స్తన వల్కలానికి గుస్తరించి ఆమె హృదయం శృంగార రస కోశంగా పరిణమిస్తుంది. అలాటి గుబాళింపులు తన కవితా రూపంలో వెలువడాలని కవి భావన.

### కవిత్య పరిపాటి

పార్వతీదేవి భందస్సార, శాస్త్రసార, కవితా వ్యుత్పత్తికి కాణాచి, కావ్యకళ, కావ్యోత్పాదక ప్రతిభ ఆమెలో కళా స్వరూపంగా ఉంది. అందువల్ల ఆమె కావ్యరచనా సమర్థురాలు. ఆమె ప్రతిభాస్వరూపిణి. కోరిన వారికి కవితాధారను ప్రసాదిస్తుంది.

శ్లో॥ మానమేకం ప్రతిదినం, త్రివారం యః పఠేన్నరః ।

భారతీ తస్య జిహ్వగ్రే, రంగే నృత్యతి నిత్యశః ॥ - లలితానహస్రనామస్తోత్రం

రోజుకు మూడు పూటల వంతున ఒక్క నెల రోజుల పాటు లలితా సహస్రనామ పారాయణం చేసినట్లయితే భారతీదేవి వారి జిహ్వగ్రాల మీద నర్తిస్తుంది. కనుకనే కాళిదాసకవి ఆ తల్లిని కమ్మని కవితా క్రమాన్ని ఇమ్మని అర్థించాడు, సాధించాడు గూడా.

### అగాధివ సుతా

పర్యటాలకు అధిపతి హిమగిరి. అది సకల సౌభాగ్య నిలయం. వజ్ర వైడూర్య మరకత మాణిక్యాది నవరత్న నిధి. నంజీవిని వంటి ఔషధాలకూ సిందూర గైరికాది ధాతువులకూ భోగ పదార్థ సంపదలకూ ఆటపట్టు. ప్రేమైక జీవులకూ ఆనందోపాసకులకూ విద్యాధర కిన్నర కింపురుష గరుడ గంధర్వ మిథునాలకూ విహార భూమి. పలు రకాల పశువులకూ పక్షులకూ శ్రీదావని. రూప విద్యా వినయ సౌజన్యాలకూ ఉత్సాహం పౌరుషం మొదలైన ఉత్తమ గుణాలకూ కుల శీల సౌందర్య సద్భావాలకూ నిలయం. అంతటి మహనీయుడైన హిమవంతుడికి ప్రియ పుత్రిక పార్వతీదేవి. ఆమె తండ్రి గుణగణాలను పుణికి పుచ్చు కొన్నది.

### ఘోటి ఖురా దధిక ధాటి

ధాటి విషయంలో ఆడజాతి గుర్రాలు మగజాతి కన్న కడు మిన్న. ఒడుపైన వాటి గిట్టల ధ్వని వేగం లయ బద్ధంగా శ్రుతి పేయంగా ఉంటుంది. అంత కంటే కమనీయమైన అశు కవితా ధారను ప్రసాదించమని కవి కాళిదాస కామన.

### ముఖవీణ రసేన

రసః= రస్యతే అస్యాద్యత ఇతి రసః. రస అస్యాదనే. అస్యాదింపబడేది.

పార్వతీ దేవి నిత్య తాంబూల పూరిత ముఖ, కర్పూర వీణికామోద సమాకర్ష దిగంత. ఆమె నోటిలోని తాంబూలపు పరిమళాలు దశదిశలా వ్యాపిస్తాయి. సర్వ దేవతలనూ ఆ పరిమళాలు ఆకర్షిస్తాయి. ఆ తాంబూలం విలాసానికి రసకతకూ అనందాతిశయానికి సంకేతం. ఆమె సేవించిన తాంబూల రసంతోనే అనురాగంతో తనకు రసవత్తరమైన కవితాధారను ప్రసాదించమని కవి కోరిక. వీణికామోదం లాగానే తన కవిత సర్వ జనామోదం కావాలని మహాకవి కాళిదాసు వాంఛ.

## విశేషాలు

కడిమిపూలూ మణి గణ ఖచితమైన మకుటమూ మణి కాంతులూ వాటి చేత ప్రకాశించే ఆమె పాదాలూ పాదీర గంధంతో కూడిన కుచశాటి ముఖవీటి వంటివి అన్నీ అరుణ వర్ణ విశేషాలే. అందుచేతనే ఆమె నర్మారుణగా సుప్రసిద్ధ. అరుణ వర్ణం అభివృద్ధికి అనురాగానికి కరుణకూ సంకేతం.

కడిమిపూలూ కాంతాజనం పాదీరగంధం ముఖవీటి కుచశాటి మొదలైనవన్నీ ఆమె సుఖాభిలాషకూ శృంగార భావనకూ రసనిష్ఠకూ ప్రతీకలు. అవి సర్వప్రాణులకు సంతోష కారకమైన శృంగార ప్రశస్తికి సూచికలు.

ఉదార శబ్దంవల్ల ఉత్తమ కావ్యలక్షణమైన ఉదారత స్ఫురిస్తుంది. పదాలు నర్తించినట్లుండటం ఉదారత. దీని వల్ల పద్యగతి నృత్య లీలా స్ఫోరకంగా ఉంటుంది. ఇటువంటి పద ప్రయోగశక్తి ఆమె ముఖతః మాత్రమే సంక్రమిస్తుంది. తన కోరిక కనుగుణంగానే కాళిదాసు అశ్వధాటి వృత్తంలో దాన్ని సాధించినట్లు స్పష్టమైతున్నది.

శ్లో॥ ద్వైపాయన ప్రభృతి శాపాయుధ త్రిదివ సోపాన ధూళి చరణా  
పాపాపహ స్వమను జాపానులీన జన తాపాపనోద నిపుణా  
నీపాలయా సురభి ధూపాలకా దురితకూపా దుదంచయతు మాం  
రూపాధికా శిఖరి భూపాల వంశమణి దీపాయితా భగవతీ॥ 2

### ప్రతిపదార్థం

ద్వైపాయన ప్రభృతి = ద్వీపమే ఉత్పత్తి స్థానంగా గల వేదవ్యాసుడు మొదలైన  
శాపాయుధ = శాపమే ఆయుధంగా గల తపస్సంపన్నులైన మహర్షులకు, త్రిదివ = స్యర్గానికి,  
సోపాన = నిచ్చెనలైన, ధూళి చరణా = పాదరేణువులు గలదీ, పాప + అపహ = పాపాలను  
పోగట్టే, స్వ మను = తన యొక్క మంత్రాన్ని, జప = జపించటంలో, అనులీన జన =  
తన్మయులైన భక్తుల యొక్క, తాప = తాప త్రయాలను, అపనోద = తొలగించటంలో,  
నిపుణా = నేర్పరితనం కలదీ, నీప+అలయా = కడిమి వనంలో నివసించేది, సురభి = ముర  
అనే సుగంధ ద్రవ్యాన్ని, ధూప = సువాసన కోసం పొగ వేసిన, అలకా = నెఱి వెండ్రుకలు  
కలదీ, రూపాధికా = మిక్కిలి అందమైనది, శిఖరి భూపాల వంశ = పర్వత రాజయిన  
హిమవంతుడి వంశానికి, మణిదీపాయితా = రత్నదీపం వంటిది అయిన, భగవతీ =  
సమస్తైశ్వర్యవంతురాలయిన పార్వతీ దేవి, మాం = నన్ను, దురిత కూపాత్ = పాపకూపం  
నుండి, ఉదంచయతు = ఉద్ధరించునుగాక!

### భావం

పార్వతీ దేవి పాదరేణువులు పరమ పవిత్రమైనవి. శాపాయుధులైన వ్యాసాది మహర్షులకు  
సైతం అవి ముక్తి సోపానాలు. మహత్తరమైనది ఆమె మంత్ర జపం. పరవశంతో తన మంత్రాన్ని  
జపించే భక్తుల పాపాలను ఆమె పటాపంచలు చేస్తుంది. వారికి శుభ పరంపరలను ప్రసాదిస్తుంది.  
కడిమి వనం ఆమెకు నిత్యనివాస ప్రదేశం. అనునిత్యం తన శిరోజాలను ధూప ధూమాలతో  
పరిమళింపచేస్తుంది. ఆమె సుగుణశీల. మహాన్నతుడైన తన తండ్రి హిమవంతుడి ఇంటికి  
మణిదీపంలా వెలుగుతూ పెరిగింది. ఆ పార్వతీ దేవి నన్ను ఈ సంసార కూపం నుండి  
వెలువరించుగాక!

### విశేష పద వ్యాఖ్య

#### త్రిదివ సోపాన ధూళి చరణా

త్రిదివం = హరి హర బ్రహ్మఖ్యా న్రయో దీప్యంతి క్రీడంత్య త్రేతి త్రిదివః. విష్ణు శివ  
బ్రహ్మలు క్రీడించే ప్రదేశం త్రిదివం.

శ్రీదేవీ చరణ రేణువులు స్యర్గానికి సోపానాలు. వాటిని శిరసా వహిస్తే పరబ్రహ్మ తత్త్వం  
పట్ల అత్యున్నతమైనది అంటే స్యర్గం కరతలామలక మైతుంది. అందువల్లనే  
ఆమెను దేవీం భుక్తి ముక్తి ప్రదాయినీ అని దేవులపనిపెత్తు ప్రస్తుతిస్తున్నది. సత్య రజ సైమో

గుణ ప్రతిరూపమైన ఆమె చరణ ధూళి భక్తులను సృష్టి స్థితిలయకారులు నివసించే ప్రదేశంగా కీ చేరుస్తుంది. మహాత్ముల పాదధూళి పవిత్రమైనది కదా!

శ్లో॥ త్వత్పాద పంకజ రజః ప్రణిపాత పూర్వైః

పుణ్యై రనల్ప మతిభిః కృతిభిః కవీంద్రైః ।

- దేవీ చర్చాస్తుతి

ఆమెకు నమస్కరించి, ఆమె పాదపంకజ రజస్సును శిరస్సున ధరిస్తే కవీశ్వరులు అనల్ప కల్పనా ప్రతిభు లైతారు.

పాపాపహ స్య మను .... నిపుణ

పాపం = పాపం, అజ్ఞానం , అవిద్య; మను = మననాత్మాయతే ఇతి ముద్రః. మననం చేయటం వల్ల రక్షించేది లేదా విశ్వాసం వల్ల రక్షించేది మంత్రం.

తాపం = ఆధ్యాత్మిక, ఆధి భౌతిక ఆధి దైవిక మనేచి తాప త్రయాలు. ఆధ్యాత్మికం = తనకూ తనవారికీ కలిగిన వ్యాధుల వలన మనిషికి కలిగే బాధ. ఆధి భౌతికం = సర్వ వృద్ధిదాదుల వల్ల కలిగే బాధ. ఆధి దైవికం = దైవికంగా సంభవించే అగ్నిప్రమాదాలూ భూకంపాలు మొదలైన వాటి వలన కలిగే బాధ. ఆ దేవి మంత్రపాసనతోనూ పూజా పురస్కారాలతోనూ తనను భజించే భక్తుల పాపాలను పోగొడుతుంది.

శ్లో॥ మేరు పర్వత మాత్రోఽపి, రాశిః పాపస్య కర్మణః

కాత్యాయనీం సమాసాద్య, నశ్యతి క్షణ మాత్రతః॥

- దేవీ భాగవతం

శ్లో॥ ఛిత్వా భిత్వా చ భూతాని, హత్వా సర్వ మిదం జగత్ ।

ప్రణమ్య శిరసా దేవీం, న న పాపై ర్విలిప్యతే॥

- బ్రహ్మండ పురాణం

భక్తుల అవిద్యను అజ్ఞానాన్ని అంతం చేస్తుంది పరమ శక్తిమంతమైన ఈ భగవతీ మంత్రజపం. సర్వ మంత్రాలకూ ఆ దేవి కాణాచి కావటం చేతనే ఆమెను మంత్రాణాం మాతృకాదేవీ అని శ్రీదేవులపనిపత్తు కీర్తిస్తున్నది. ఆమె మంత్రసార, మంత్ర స్వరూపిణి, మంత్రవీర్య ప్రకాశ. తన మంత్ర జపంలో నిమగ్నులైన భక్తుల్ని ఆమె స్వయంగా రక్షించి శుభాన్ని కలిగిస్తుంది. మోక్షాన్ని ప్రసాదిస్తుంది.

నీపాలయా

నీప : నయతి ప్రాణినస్సుఖం నీపః. ప్రాణులకు సుఖాన్ని కలిగించేది నీపం. అమ్మవారికి అటువంటి నీప వనం నివాసం. అందుచేత ఆమె సుఖాలన.

సురభి ధూపాలకా

సురభి = పూజానికి ఇష్టమైన గంధం. కమ్మని తాచి. కళాప్రియులైన అతివలు అభ్యంగన స్నాన మాచరించి పరిమళ ద్రవ్యాలతో కురులకు పొగ వేసుకొంటారు. సహజ సురభిళమైంది పార్వతీ కేళ పాశం. దాన్ని మరీ పరిమళ భరితం చేసుకోవాలని సురభి ధూపం వేసుకొంటుంది ఆమె. ఇది స్త్రీలందరకూ ఉపాదేయం. సహజ సువాసనాభరితమైన శైలజా శిరోజాల మహిమను గూర్చి ఆదిశంకరులు వివరించారు.

శ్లో॥ యదీయం సౌరభ్యం సహజ ముపలబ్ధం సుమనసో

వసం త్యన్తి నృన్యే వలమధన వాదో విటసి నాం ॥

- సౌందర్య లహరి

పార్వతీదేవి కేశపాశం సునుపు మెరుగు చిక్కన గల్గిన నల్ల కలువలా వసంతలాగా ప్రకాశిస్తుంది. ఎంతో సహజ సువాసనా భరితంగానూ ఉంటుంది. ఆ పరిమళాల కోసం నందనవనంలోని దేవతాకుసుమాలు వచ్చి అక్కడే నివసిస్తాయి. అటువంటి ఆమె కొప్పు భక్తుల ఆజ్ఞానాన్ని పొర్రోలుతుంది.

**రూపాధికా**

ఆమె శివ రూపంగల పరావర్తి మహారూప సర్వజగన్మోహిని, కేమలాంగి, బాల్య పౌగండ కైశోర యౌవనాది భేదాలు లేని నిత్యయావన. లోకాలను మోహింప చేసే సుందరమైన రూపం ఆమెది. అందు చేతనే ఆమె రూపాధిక.

**శిఖరి భూపాల వంశమణి దీపాయితా**

హిమవంతుడు అత్యున్నత శిఖరాలుగల కుల పర్యతాలలో ఒకడు. అవి ఏడు.

శ్లో॥ మహేంద్రో మలయస్సహ్య, శుక్తిమాన్ గంధ మాదనః ।

వింధ్యశ్చ పారియాత్రశ్చ, సప్తతే కుల పర్యతాః ॥

వాటిలో ఉత్తమ వంశ సంజాతుడూ గుణోన్నతుడూ హిమవంతుడు. వజ్ర వైడూర్య గోమేధిక పుష్కరాగ మరకత మాణిక్య నీల ప్రవాళ మౌక్తికాలు అనే నవరత్నాలకూ ఖని. ఇటువంటి హిమవంతుడి వంశాన్ని మణి దీపంలా ప్రకాశింప చేసింది పార్వతీదేవి.

**భగవతీ**

శ్లో॥ మాహాత్యస్య నమగ్రస్య, ధైర్యస్య యశసః శ్రయః ।

జ్ఞాన వైరాగ్య యోజ్ఞైవ, షడ్భాం భగ ఇతీరితః ॥

సంపూర్ణ మైన మాహాత్యం ధైర్యం కీర్తి సంపద జ్ఞానం వైరాగ్యం అనే ఆరింటికి కలిపి భగ అని పేరు. ఆ లక్షణాలు కలది భగవతి. ఆమె వాటిని తన భక్తులకు ప్రసాదిస్తుంది.

**విశేషాలు**

భగవతీ చరణ ధూళి మాహాత్యం, మంత్ర మహిమ, నీపావాసం, సుఖాభిలాష, సౌందర్య భావన, నిత్య యౌవనం, అర్చిత్రాణ పరాయణత్వం భగవతీ లక్షణాలు. పితృగృహంలో మణి దీపంలా వెలిగిన పార్వతీదేవి మాతృమూర్తిగా భక్తులను జ్ఞాన కిరణాలతో చైతన్య మూర్తులను చేసి శుభాన్ని కలిగిస్తుంది. ఆమెను అరాధిస్తే ఎటువంటి వారైనా ముక్తిని పొందుతారు.

ఈ శ్లోకంలోని పార్వతీ దేవి మోక్షాన్నీ జ్ఞానాన్నీ పుణ్యాన్నీ సద్యస్తనాన్నీ కలిగించగల రూపసంపద గుణసంపద వస్తుసంపద గల్గిన ఉన్నత వంశ సంజాత.

శ్లో॥ యాత్రీభి రాత్య తనుతా లీనకృ త్ప్రియక పాళీషు భేలతి భవ  
వ్యాళీ నకు ల్యనీత చూళీభరా చరణధూళీ లసన్మణిగణా ।  
యాత్రీ భృతి శ్రవసి తాళీదళం వహతి యాత్రీక శోభి తిలకా  
సాత్రీ కరోతు మమ కాళీ మన స్స్వపద నాళీకసేవన విధౌ॥ 3

ప్రతిపదార్థం

యా = ఏ కాళికాదేవి, ఆత్య = తన యొక్క, ఆళీభిః = చెలికత్తెలతో, తనుతా = సుకుమారంగా, అలీన కృత్ = కలసి మెలసినదై, ప్రియక పాళీషు = కడిమి తోపులలో, భేలతి = క్రీడిస్తున్నదో, భవ వ్యాళీ = సంసారమనే త్రాచు పాముకు, నకులీ = అడ ముంగిన పంటిదో, అనీత చూళీ భరా = నల్లటి కేశ పాశంగలదో, చరణ ధూళీ = పాదరేణువుల చేత, లనత్ = ప్రకాశిస్తున్న, మునిగణా = ముని నముదాయంగలదో, యా = ఏ కాళికాదేవి, భృతి = నిండైన, ఆళీ = శుద్ధాంత రంగంతో, శ్రవసి = చెవికి, తాళీ దళం = చెవ్వాకు (చెవికమ్మ)ను, వహతి = ధరించిందో, యా = ఏ కాళికాదేవి, అళీకశోభి = సుదుటి మీద ప్రకాశిస్తున్న, తిలక = బొట్టు కల్గియున్నదో, సా కాళీ = ఆ కాళికాదేవి, స్వ - పద = తన పాదాలు అనే, నాళీక = నల్ల కలువలను, సేవన విధౌ = సేవించటంలో, మమ - మనః = నా మనస్సును, అళీ కరోతు = తుమ్మెదనుగా చేయును గాక!

భావం

కాళికాదేవి చెలికత్తెలతో కలసి విలాసంగా కడిమి తోటలలో విహరిస్తుంది. సంసారమనే మహా కాల సర్పాన్ని మట్టుబెట్టే భయంకరమైన అడు ముంగిన లాంటిది ఆమె. నిగ నిగలాడే నల్లటి కేశ పాశంతో ఆమె శోభిస్తుంది. నిత్యం ఆమెకు మునిగణాలు పాదాభిసందనాలు చేస్తాయి. ఆమె పాదరజస్సు సోకి ఆ మునులు తేజోమూర్తు లైతారు. భర్త క్షేమాన్ని కాంక్షించి ఆమె మంచి మంచి కర్మాభరణాలను ధరిస్తుంది. సుదుట దిద్దిన తిలకంతో ఆమె వెలుగుండుతుంది. తన పాద నీలోత్పల సేవా మకరందాన్ని నిత్యం ఆస్వాదించే తుమ్మెదలాగా, ఆమె నా మనస్సును మలుచును గాక!

విశేష పద వ్యాఖ్య

ప్రియక

ప్రీణా తీతి ప్రియకః ప్రీతిని కలిగించేది - కడిమిచెట్టు. సుకుమారంగా చెలులతో కలిసి ఆహ్లాదకరమైన కడిమి తోటలో విహరించటం ఆమెకు మిక్కిలి ప్రీతి.

చరణ ధూళీ లసన్ముని గణా

మునిః సర్వ ధర్మాణాం మననాన్మునిః సర్వ ధర్మాలు తెలియటం వలన ముని అవుతాడు. కాళికాదేవి తాపసారాధ్య, దేవర్షి సంఘాత సంస్తూయ మానాత్మ వైభవ, బ్రహ్మాది దేవతల ప్రార్థన మేరకు ఆమె చిదగ్ని కుండ సంభూతగా ప్రత్యక్షమైంది. అప్పుడు బ్రహ్మాది

దేవతలూ పశిష్టాది మహర్షులూ నారదాది ఋషులూ ఆ పరాశక్తి వైభవాన్ని అనంత శక్తిని సామర్థ్యాన్నీ జయజయ ధ్యానాలతో నుతించారు. దేవికి సాష్టాంగ పడి నమస్కరించారు. అప్పుడు ఆమె పాదరజస్సు వారి శిరస్సులకు సోకి శోభించారు. అలాగే ఎప్పుడూ తనకు నమస్కరించే భక్తులను ఆమె సర్వధర్మ మర్మజ్ఞులను చేస్తుంది.

**యా ౭ శీ భృతి శ్రవసి తాళీదళం వహతి**

ఆళీ = శుద్ధాంత రంగం, విశదాశయం. పార్వతీదేవి విశుద్ధమైన మానసం గలది. శుద్ధ సత్త్వమే ఆ దేవి మనో రూపం. జగన్మంగళమే ఆ దేవి విశదాశయం. ఆ ఆశయ సిద్ధికి భర్త ఫలాభి వృద్ధి కామన ముఖ్యం. అందుకు తగిన విధంగా మంగళ ప్రదమైన ఆభరణాలు ధరిస్తుంది. ఇది ఆర్ష సంప్రదాయం.

తాళీ దళం = చెవికమ్మ, చెవ్వాకు - దేవిని తాళీదళాబద్ధ తాటంక భూషా విశేషగా శ్యామలా దండకం చిత్రించింది. పూర్వకాలంలో పుణ్యస్త్రీలు తాటి ఆకులతో చేసిన కర్ణాభరణాలను ధరించేవారు. అవే తాళీ దళాలు. పార్వతీదేవి తాటంక యుగళభూత తపనోదవ మండల. ఆమె చెవి కమ్మలే సూర్య చంద్ర మండలాలుగా ప్రకాశిస్తున్నాయి. ఆ దేవి తాటంకాలకు గల మృత్యుంజయ శక్తిని గూర్చి అదిశంకరులు ప్రస్తుతించారు.

**శ్లో॥ సుధా మప్యాస్యాద్య ప్రతిభయ జరా మృత్యు హరిణీం**

**విపద్యన్తే విశ్వే విధి శతమఖాద్యా దివిషదః ।**

**కరాళం యత్ క్షేళం కబలితవతః కాల కలనా**

**న శంభో వ్రస్తూలం తవ జనని! తాటంక మహిమా ॥**

- సౌందర్యలహరి

అమృతాన్ని అస్యాదించిన బ్రహ్మాందాది దేవతలైనా సరే ప్రళయ కాలంలో విపత్తికి లోనుగాక తప్పదు. కనుకనే ఓ జనని! సృష్టి స్థితి కర్తృత్వాలు నీ అధీనాలు. శివుడికి మృత్యుంజయత్వం సిద్ధించింది నీ చెవి కమ్మల మహిమ వల్లనే కదా! ఇక శివుడు నిన్నేమని ఆశీర్వదిస్తాడు?

భర్త ఫలాభివృద్ధిని కోరే స్త్రీలు ధరించ వలసిన మంగళాభరణాల జాబితాను శ్రీనాథు డిలా వివరించాడు.

**మ॥ వసుపుం గుంకుమ కజ్జలంబు నును గూర్పానంబు తాంబూలమున**

**గుసుమంబుల్ కబరీ భరంబు చెవి యాకుల్ మంగళాలంకృతుల్ - కాశీఖండం**

**అళీక శోభి తిలకా**

నుదుటి తిలకం సుమంగళి చిహ్నం. అపై ముఖాలంకరణం. అభిమంత్రించిన కాళికాదేవి నుదుటి తిలకం లోకవశీకరణ శక్తి నిస్తుంది.

**కాళీ**

కాళ వర్ణత్వాత్ కాళీ = నీల వర్ణం కలది. కాళ వర్ణత్వాత్ కాళికా = నల్లనిది. కాళికా శబ్దం పార్వతీ దేవికి నలుపు రంగుకూ పేరు. కనుక పార్వతి నల్లనిదని సృష్టమైతుంది. కాలుడి శక్తి కాళి. కాలుడంటే శివుడు, యముడు. కాల శక్తి స్యరూపిణి కనుక కాళి. ఆమె మృత్యువును కూడ నాశనం చేస్తుంది. కనుకనే ఆమె మహాకాళి. ఉజ్జయినీ పీఠాధీశుడైన మహాకాలుడి పట్టమహిమి

అయిన మహాకాళి యొక్క స్వరూపం కనుక మహాకాళి. చండ ముండలను సంహరించటానికి వచ్చిన చండీకకు కోపంవచ్చి ముఖం నల్లబడింది. ఖడ్గాన్ని చేతబట్టి పులితోలు ధరించిన దేవి ఆ ముఖంలో నుండి వచ్చి ప్రత్యక్షమైంది. ఆమె పేరే కాళి. రాక్షస సేనలనూ శుంభ నిశుంభులనూ ఆమె సంహరించింది. కాళి స్తుతి వలన కలిగే సకల సత్ఫలితాలను గూర్చి కాళికా స్తోత్రం వివరించింది.

శ్లో॥ జ్ఞాతా వక్తా కవీశో భవతి ధనవతి ర్ధానశీలో దయాత్మా  
నిష్ప్రాపీ నిష్కలంకీ కులపతిః కుశల సృత్య వాగ్దార్మికశ్చ ।  
నిత్యానందో దయాధ్యః పశుగణ విముఖః సత్పదాచార శీలః  
సంసారాబ్ధిం సుఖేన ప్రతరతి గిరిజా పాదయుగ్మవలంబాత్ ॥

సర్వ సిద్ధులూ సకల సంపదలూ పొంద గోరిన భక్తుడికి కాళికారాధనం సుప్రసిద్ధమైన మార్గం.  
సా ౭ శ్లోకరోతు

తుమ్మెద పద్మంలోని మకరందాన్ని అస్వాదిస్తూ పరవశించి కాలాన్ని పరిసరాన్నీ కూడా మరచి పోతుంది. అలాగే భక్తుడు కూడా త్రికరణ శుద్ధిగా దేవీ పదపద్మ సేవలో పరవశించాలి. ఆ చిత్రకాగ్రతే భక్తుడు శివా స్వరూపు డవటానికి మూలం. తుమ్మెద యొక్క అంకిత భావానికి అస్వాదన కళానైపుణికి పులకించిన పుష్పం, తుమ్మెదకు తనలోని మకరంద మాధుర్యాన్ని అందిస్తుంది. అలాగే ఉపాసనా కళా పరంగా అర్చి అనక్తి త్రికరణ శుద్ధి ఉంటే భక్తుడికి దేవి ఫలసిద్ధిని ప్రసాదిస్తుంది.

మనః

మనసు చంచలమైనది. అది క్షణ కాలం కూడా కుదురుగా వుండలేదు. చంచలం హి మనః కృష్ణ అన్నాడు అర్జునుడు. కనుక దేవీ ఉపాసకు డైనవాడు తన మనసును స్వాధీనం చేసుకోవాలి. అంతర్ముఖుడు కావాలి. అందుకోసం మనసును కామ క్రోధ లోభ మోహ మద మాత్సర్యాలనే అరిషడ్వర్గం నుండి దూరం చేయాలి. హృదయంలో అంగుష్ఠ పరిమిత స్థానంలో ఉన్న ఆ పరమాత్మను ప్రసన్న చిత్తంతో దర్శించి ధన్యుడు కావాలి.

అంగుష్ఠ మాత్రః పురుషోన్మరాత్మా  
సదా జనానాం హృదయే సన్నివిష్టః  
హృదా మనీషా మనసాభి క్షప్తో  
యవితద్విరు రమృతా స్తే భవంతి

- శ్వేతాశ్వతరోపనిషత్

మనస్సుతో తెలియ దగినవాడు భగవంతుడు. అలా తెలిసి కొన్నవారే అమృతాత్ములు. అలాంటి వారిని గూర్చి,

మానస వనచర వర సంచారము నిలిపి  
మూర్తి బాగుగ పాడగనే వారిందరో మహాను భావులు ॥  
చంద్రుడు వర్షుని అంద చందమును హృదయార  
విందమున జూచి బ్రహ్మానంద మనుభవించు వారిందరో మహాసుభావులు -

అంటూ ప్రే త్యాగరాజస్వామి ప్రేరాగంలో గానం చేసి కీర్తించారు. కనుక లక్ష్మసిద్ధికి ఏకాగ్రత చిత్త సంయమనం అవసరం. అవి ఉన్న వారిని కాళికా దేవి అనుగ్రహిస్తుంది.

### విశేషాలు

ఇందులోని దేవీ సాకుమార్యం, చెలులపట్ల ఆమెకు గల అనురాగం, ప్రియకపాళి విహారం కబరీ విలాసం శ్రవణ భరణ లలాట తిలకాల శోభ పదకమలధూళి అన్నిటినీ కలిపి ఏక రూపంగా భావిస్తే మోక్ష సిద్ధికి ఆమెను ఆధిష్ఠాన దేవత అనవచ్చు. ప్రియక పాళి వ్యాళి అసిత చూళి చరణ ధూళి అళిక శోభ తిలకం (కస్తూరి), అళి నాళికం అన్నీ కాళికా దేహచ్ఛాయా సవర్ణలే. ఈ నల్లనమ్మ పాదసేవ ఆ నల్ల త్రాచులాంటి సంసార బంధాన్ని సర్వనాశనం చేస్తుంది. కనుకనే ఆమెను భవభయ శమని గా కాళికా స్తోత్రం పేర్కొంది.

శ్లో॥ బాలామృతాంశు నిభ ఫాలా మనా గరుణ చేలా నితంబ ఫలకే  
 కోలాహల క్షపిత కాలామరాకుశల కీలాల శోషణ రవిః ।  
 స్థూలాకుచే జలద నీలాకచే కలిత లీలా కదంబ విపినే  
 శూలాయుధ ప్రణతిశీలా దధాతు హృది శైలాధిరాజ తనయా ॥ 4

ప్రతిపదార్థం

బాలామృతాంశు = బాలామృత చీరణాలుగల బాల చంద్రుడితో, నిభ = సమానమైన, ఫాలా = నుదురు గలది, నితంబఫలకే = నుదురుల మీద, మనా = (కొంచెం) లేత, అరుణ చేలా = ఎరుపు రంగు చీర గలది, కోలాహల = అపదల కలకల ధ్వనులతో, క్షపిత కాల = కాలం గడిపిన, అమర = దేవతల, అకుశల = కష్టాలు అనే, కీలాల = నీళ్లను, శోషణ = ఇనికింప జేయుటలో, రవిః = సూర్యుడి వంటిది, కుచే-స్థూలా = స్తన భారం గలది, కచే-జలదనీలా = కురులలో మేఘాల నీలిమ గలది, కదంబ విపినే = కడిమి తోపులో, కలిత = మనోహరమైన, లీలా = విలాసం గలది, శూలాయుధ = శూలం ఆయుధంగా గల శివుడికి, ప్రణతి శీలా = నమస్కరించే స్వభావం గలది అయిన, శైలాధిరాజ తనయా = పర్వత రాజ పుత్రిక అయిన పార్వతీ దేవి, హృది = (నా) హృదయంలో, దధాతు = అధివసించును గాక!

భావం

జగదంబ పార్వతీదేవి కదంబ వనంలో చెలులతో కలిసి విలాసంగా విహరిస్తుంది. ఆమె ముఖశోభ లేత చంద్రుడిలాగా ప్రశాంతంగా ఉంటుంది. ఆమె లేత అరుణవర్ణంగల చీరను ధరిస్తుంది. దేవతల కష్టాల కడలిని సూర్యమండలమై ఇనికింప జేస్తుంది. నల్లని కేశ సంపదతో పినోన్నతమైన స్తన మండలంతో ఆమె శోభిస్తుంది. ఆమెకు భర్త అయిన పరమేశ్వరుడు నిరంతర దుష్ట శిక్షణ తత్పరుడు. ఆయనకు నిత్యం ప్రణమిల్లుతుంది పార్వతి. ఆమె సదాచార సంపన్న. ఆ పార్వతీ దేవి స్థిరంగా నా హృదయంలో నివసించును గాక!

విశేష పద వ్యాఖ్య

బాలామృతాంశు నిభ ఫాలా

పార్వతి చంద్రవదన. బాల చంద్రుడిలాగా ముద్దులాలికే ఫాలభాగం ఆమెది. చంద్ర స్వరూపిణి, చంద్ర కళాత్మిక, అష్టమీ చంద్ర విభ్రాజ దళిత స్థల శోభిత. ఆమె ఫాల ప్రదేశం ప్రకాశిస్తూ భర్తను అరిరిస్తుంది. ఆమె సుధా రసస్యందిని. తన అమృత కిరణాలతో భక్తులను సుధా మధుర హృదయాలను చేస్తుంది.

మనా గరుణ చేల

కొంచెం ఎరుపు మించిన వసుపు రంగు కలిగిన చీర. పార్వతీ దేవి అరుణారుణ కొనుంభ వస్త్ర భాస్వత్కబోతదిగా ప్రసిద్ధ. అది ఆమెకు అత్యంత ప్రీతి. అది ఆమె స్థిరమైన కరుణకు సంకేతం.

నితంబ ఫలకా

స్త్రీల శృంగార సంబంధమైన పోడశ రకా స్థానాలలో పిరుదు ఒకటి. దేవి బృహన్నితంబ విలసజ్ఞున. దేవీ నితంబ జఘనాలు పృథ్వీ తేజస్సువలన ఉద్భవించినట్లు దేవీ మాహాత్మ్యం, వామన పురాణం వంటి గ్రంథాలు వివరించాయి. పృథ్వీ అనేక వస్తువుల స్వరూపం. దాని తేజస్సు సుచిత్రంగా ఉంటుంది. అందువల్లనే ఆమె జఘన నితంబాలు కూడ సుచిత్రంగా ఉంటాయి. బరువైన ఆమె నితంబభాగం స్థిరత్వానికి సూచన. అది ఆమె స్థిరమైన, గొప్పదైన కరుణను తెలుపుతుంది.

కోలాహలక్షపిత ..... శోషణ రవి:

రవి: = ఎక్కడా నిలువకుండా పోతుండే వాడు, ఇతరుల చేత స్తుతింపబడేవాడు, రక్షించేవాడు. దేవతలు నుఖలాలసులు భోగులు భక్తి పరాయణులు. వారిని హింసించటమే రాక్షసులకు ధ్యేయం. కనుక ఆ దేవి ఎప్పుడూ దేవ కార్య సముద్యతగా రాక్షసఘ్నిగా రాక్షాకరిగా కన్పిస్తుంది. వివిధావతారాలనెత్తి శుంభ నిశుంభులనూ భండాసుర మహిషాసురాది రాక్షసులనూ పాశుపత సదాశివాది అస్త్రాలతో అంత మొందించింది. ఇలా తన భక్తులైన దేవతల యొక్క కష్టాల కడలిని ఎండగట్టి వారికి నిరతిశయ సుఖాన్ని ప్రసాదిస్తుంది.

శ్లో॥ శరణం త్యాం ప్రవద్యంతే, యే దేవి పరమేశ్వరి ।

న త్యేషా మాపదః కాశ్చి, జ్ఞాయన్తే కోఽపి సంకటః ॥

- వరాహపురాణం

ఆ దేవిని ఎవరైతే శరణు కోరుతారో వారికి ఆమె ఏ కష్టాలనూ రానీయదు.

స్థూలా కుచే

కుచ = కుచ్యతే కామినా నఖైః కుచ - నాయకుడి నఖాల చేత గిల్లబడేది. స్త్రీలు సౌందర్యానికి ప్రతిరూపాలు. వారి స్తనాలు కళాస్థానాలు. సౌందర్య పయః కలశాలు. ఇక దేవీ కుచ స్వరూప గుణ విశేషాలన్నీ ఆమె మూర్తి రహస్యాలు. అవి ఆనంద సముద్రాలు. భక్తుల కోర్కెలు తీరుస్తాయి. దేవి తన స్తన్యాన్ని తన సంతాన మైన ముల్లక వాసుల చేత త్రావించి వారికి ప్రాణశక్తిని పోషణశక్తిని ప్రసాదిస్తుంది. ఎంతమంది బిడ్డలు ఆ తల్లి సాలు తాగినా ఆమె స్తన సౌందర్యం సడలదు. అందుకు కారణం ఆమె నిత్యయౌవన, జగన్మాత, జగత్పీడిణి అయిన సాక్షాత్ అన్నపూర్ణదేవి.

జలద నీలాకచే

నల్లని తెగబారెడు కురులు సుమంగళీ లక్షణం. అవి సౌందర్య పోషకాలు. ఆ నీల కచాలను సింగారించటం ఒక కళ. దేవీ కేశ పాశాన్ని కవి కాళిదాసు జలద నీలంగా భావించాడు. జలద నీల కచాలను చూచిన నాయక మయూరం పరవశిస్తుంది. ఆమె నల్లని వెండ్రుకలు భక్తుల అజ్ఞానాంధకారాన్ని పారద్రోలు తాయని ఆదిశంకరేశ్వరి.

శూలాయుధ ప్రణతి శీలా

శూలాయుధుడు శివుడు దుష్ట శిక్షణ వ్యగ్రుడు. పార్వతి కులాంగన . కులాంగనలు

పతికి నమస్కరించటం ఆర్ష సంప్రదాయం. పార్వతి సదాశివ పతివ్రత, శివరాధ్య, శివధర్మ వరాయణ కనుక ఆమె నిత్యమూ అతడికి నమస్కరిస్తుంది.

### శైలాధి రాజ తనయా

హిమవంతుడు కొండలకు రాజు. అతడి కూతురు గిరిజ ఉన్నతవంశ సంజాత. తండ్రికి తగిన తనయ.

### విశేషాలు

సుందర రూపంతో పత్నల భావంతో పార్వతీదేవి తన హృదయంలో అధివసించి, కష్టాలను పోగొట్టి ప్రశాంత చిత్తాన్ని సుమధుర వాక్కునూ సంప్రదాయ గౌరవాన్ని ఔన్నత్యాన్నీ చైతన్యాన్నీ సౌభ్యాన్నీ ప్రసాదించాలి.

ఈ శ్లోకంలో ముఖం చంద్రోపమం, వస్త్రమూ తేజమూ రెండూ సూర్యోపమాలే! (అరుణః = సూర్యుడు) పార్వతీ దేవి చంద్ర సూర్యాగ్ని కళాత్మిక. కనుకనే అరుణోపనిషత్తు అసంఖ్యాకమైన కళలకు ఉత్పత్తి స్థానంగా ఆమెను కీర్తిస్తున్నది.

“మరీచయ స్వాయంభువా యే శరీరాణ్యకల్పయత్ । మా చ తేభ్యాస్మతీ రిషత్ ।  
లోకస్య ద్వార మర్చిమ త్పవిత్రమ్ । జ్యోతిష్మద్భ్రాజమానం మహస్యత్, అమృతస్య ధారా  
బహుధా దోహమానం చరణం నో లోకే సుధితాం దధాతు”

ఇందులోని అర్చిష్మత్ అనేవి అగ్ని కళలు, జ్యోతిష్మత్ అనేవి చంద్రకళలు, మహస్యత్ అనేవి సూర్యకళలు. అవి ఆమె పాదాల నుండి ఉద్భవిస్తాయి.

ఈ శ్లోకంలో అగ్నికళల ప్రస్తావన లేదు. కాని, ‘కూలాతిగామి’ అనే శ్లోకంలో జ్వలన కీలా శబ్దంతో అగ్నికళ ప్రసక్తమైంది. ఈ విధంగా కాళిదాసు శైలాధిరాజ తనయను సర్వ కళాత్మికగా భావించి స్తుతించాడు.

శ్లో॥ కంబావతీవ నవిడంబా గళేన నవ తుంబాభ వీణ సవిధా  
బింబాధరా వినత శంబాయుధాది నికురుంబా కదంబ విపినే ।  
అంబా కురంగ మద జంబాల రోచి రిహ లంబాలకా దిశతు మే  
శం బాహులేయ శశి బింబాభి రామ ముఖ సంబాధిత స్తనభరా ॥ 5

ప్రతిపదార్థం

గళేన = కంఠం యొక్క అకారంచేత, కంబో = శంఖంతో, అతీవ = మిక్కిలి, నవిడంబా = పోలికగలదీ, నవతుంబ = లేత సొరకాయను, అభ = పోలిక, వీణ = వీణతో, సవిధా = కూడి పున్నది, బింబాధరా = దొండ పండు వంటి శ్రీ పెదవి గలదీ, కదంబ విపినే = కడిమి తోటలో, వినత = నిన్నములై నమస్కరిస్తున్న, శంబాయుధ+ఆది = వజ్రం ఆయుధంగాగల ఇంద్రుడు మొదలైన దేవతల యొక్క, నికురుంబా = సమూహంగలదీ, కురంగమద = కస్తూరి, జంబాల = పంకం యొక్క, రోచిన్ = కాంతిగల, లంబాలకా = వ్రేలాడుచున్న కురులు గలదీ, బాహులేయ = కుమార స్వామి యొక్క, శశి బింబాభిరామ = చంద్రదీపం లాగా మనోహరమైన, ముఖ = ముఖంతో, సంబాధిత స్తనభరా = పీడింపబడిన కుచభారం కలదీ అయిన, అంబా = మాతృమూర్తి పార్వతీ దేవి, మే = నాకు, శం = శుభాన్ని, సుఖాన్నీ, శాస్త్ర సంపదనూ, ఇహ = ఈ జన్మలో, దిశతు = ప్రసాదించును గాక!

భావం

శ్రీదేవి కంఠం శంఖంవలె మనోహరం. లేత సొరకాయ లాంటి చక్కని వీణను ఆమె వహిస్తుంది. ఆమె శ్రీ పెదవి అచ్చంగా దొండ పండే. నల్లని ముంగురులు ముఖానికి చక్కని శోభ. చంద్రుడిలా మనోహరమైన ముఖ సీమగల బాలుడైన కుమారస్వామి తన ఆరు ముఖాలతో స్తన్యపానం చేస్తుండటం వల్ల ఆమె స్తనసీమ బాగా గానీ పొంది ఉంటుంది. కదంబ వనంలో ఉన్న ఆ దేవిని ఇంద్రాది దేవతలు భక్తి ప్రపత్తులతో ప్రార్థిస్తుంటారు. అటువంటి అంబ నాకు శుభాన్ని సమకూర్చు గాక !

విశేష పద వ్యాఖ్య

కంబావతీవ నవిడంబా గళేన

స్త్రీకి శంఖాకారం గల కంఠం ఉండటం అందమే కాకుండా శుభాస్పదం కూడ. శంఖానికి లాగా కంఠానికి గూడా మూడు రేఖలున్న స్త్రీ కంబుకంఠి. దేవి కంబుపూగ నమచ్చాయా కంఠర. ఆమె గళసీమ శంఖాకృతిని మించి సుందరంగా ఉంటుంది.

నవ తుంబాభ వీణ సవిధా

పార్వతి వీణావాదన వ్రీయగా, నిజ నల్లన మాధుర్య వినిర్భర్మిత కచ్చపిగా ప్రసిద్ధి వహించింది. లేత సొరకాయ వంటి కాంతిగల వీణ ఆమె చెంతనే ఉంటుంది. దాని స్వరం మాత్రమే ఆమె స్వర మాధుర్యానికి సామీప్యంలో ఉంటుంది. కానీ ఆమె గళం నుండి వెలువడే

వాక్యాలలోని పర్వ విభాగం మాత్రం అంత కంటే సుస్పష్టంగా ఉంటుంది. అదిశంకరులు దేవీ కంఠాన్ని స్వర విశేషాలను వివరించారు.

శ్లో॥ గలే రేఖా స్త్రిత్రో గతిగమక గీతైక నిపుణే

వివాహ వ్యానర్థ ప్రగుణ సంఖ్యా ప్రతిభువః ।

విరాజన్తే నానావిధ మధుర రాగాకర భువాం

త్రయాణాం గ్రామాణాం స్త్రుతి నియమ సీమాన ఇవతే ॥

- సౌందర్యలహరి

అమె గతిగమక గీతైక నిపుణ. ఆమె గళగేఖలు మూడూ వివాహ సమయంలో శివుడు తనకు కట్టిన మంగళ సూత్రానికి దగ్గరగా ఉండి పలు పేటలు కలిపి వేసిన మూడు సూత్రాలకు జ్ఞాపికలుగా ఉన్నాయి. అంతేకాక అవి సంగీతంలోని పట్ట, గాంధార, మధ్యమ గ్రామ త్రయానికి సరిహద్దులు లాగా ఉన్నాయి.

వినత శంబాయుధాది నికురుంబా

ఇంద్రుడు శంబాయుడుడు. రాక్షస సంహారం చేసి దేవతలకు శుభాన్ని కలిగించే శూరుడు.

అమె వీరాధ్య. వీరులందరికీ అమె ఆరాధ్యదేవత. వారందరూ ఆమెకు నిత్యం నమస్కరిస్తారు.

అంబా

పార్వతి త్రిజగన్మాత. సత్త్వ రజ స్తమోగుణ స్వరూప, ఆ మూడు గుణాలకూ కారణభూత. అమె పృథ్వీ స్వరూపం. రుద్రాణీ స్వరూపం. అమె ఇచ్చా జ్ఞాన క్రియల సమష్టి రూపం. వాటి త్రిపుటీ. అమె మూలప్రకృతి. ఇలాగా ఈ అంబా శబ్దం సంపూర్ణ మాతృత్వ సౌందర్యాన్ని ప్రతి బింబిస్తుంది.

కురుంగమద జంబాల రోచి రహ లంబాలకా (పాతాంతరం)

రహ = వెలువరిస్తున్న. పార్వతీదేవి నెత్తి వెండ్రుకలు కస్తూరి రంగునూ సువాసననూ వెలువరిస్తూ శోభిస్తూ భక్తుల అజ్ఞానాన్ని నశింప చేస్తాయి.

బాహులేయ శశి బింబాభిరామ ముఖ

బాహులేయుడు - కుమార స్వామి శశి బింబాలవంటి తన అరు ముఖాలతో అంబికా స్తన్య పానం చేసినప్పుడు అమె లోని మాతృత్వం ఉప్పొంగింది. ఆనందించింది.

సంబాధిత స్తనభరా

కుమారస్వామి స్తన్యపానం కావించినప్పుడు అమెస్తనాలు చుధుర బాధను పొందాయి. అదిశంకరుడు పార్వతీ స్తన్య పాన మాహాత్య్యాన్ని ప్రస్తుతించాడు.

శ్లో॥ తవ స్తన్యం మన్యే ధరణీధరకన్యే హృదయతః

పయః పారావారః పరివహతి సారస్వత మివ ।

దయావత్కా దత్తం ద్రవిడ శిశు రాస్యాద్య తవయత్

కవీనాం ప్రౌఢానా మజని కమనీయః కవయితా ॥

- సౌందర్యలహరి

తల్లీ! పార్వతీ! నీ పాలిండ్ల నుండి వెలువడుతున్న క్షీరధార నిజంగా సారస్వత ప్రవాహమే.

ఎందుకంటే దయతో నీ విచ్చిన నైత్యాన్ని త్రాచి ద్రవిడ శిశువు మహా కవీశ్వరు డైనాడు - ఇటు అదిశంకరుడు తన విషయాన్నే భంగ్యంతరంగా చెప్పుకున్నాడు.

**విశేషాలు**

అంబా తనూ వర్ణనంలోని ఉపమానాలైన కంబు శంబ శశిబింబ శబ్దాల వల్ల వాటి వర్ణం లాగా స్యచ్చమైన జ్ఞానాన్నీ కీర్తినీ కోరుకున్నాడు కవి. బింబాధర శబ్దం వల్ల కవితలో మాధుర్య గుణాన్నీ కాంతా సమ్మితత్వాన్నీ కాంక్షించాడు. కురంగ మద జంబాల శబ్ద ప్రయోగంతో కవితలో కాంతి పరీమళం అవసరమని సూచించాడు. కవితా ప్రయోజనాలు ఇహపర సుఖాలైనవి ఇహ శం శబ్దాల ప్రయోగ స్వారస్యం.

సామాన్య శిశువు ఒక్క ముఖంతో పాలు త్రాచితేనే తల్లి హృదయం పరవశిస్తుందిగదా! మరి కుమారస్వామి తన ఆరు ముఖాలతోనూ ఒక్కసారే ఆ జగన్నాతవద్ద పయః పానం చేస్తుంటే, ఆమె మాతృ హృదయానందం షడ్గుణం కాకుంటుందా! అని బాహులేయ పదప్రయోగ స్వారస్యం. ఆ అనందంతోనే తనను కూడా షణ్ముఖ తుల్యుడిగా భావించి, తనకు మధుర కవితా నైత్యాన్ని ప్రసాదించమని కవికాళిదాసు అభ్యర్థన.

ఇలా ఈ శ్లోకంలో అంతటా అంబా మాతృహృదయ సౌందర్యం ప్రధానంగా స్ఫురిస్తుంది.

శ్లో॥ దాసాయమాన సుమహాసా కదంబవన వాసా కుసుంభ సుమనో  
వాసా విపంచి కృత రాసా విధూతమధు మాసారవింద మధురా ।  
కాసార సూన తతి భాసాఽభిరామ తను రాసార శీత కరుణా  
నాసామణి ప్రవర భాసా శివా తిమిర మాసాదయే దుపరతిమ్ ॥ 6

**ప్రతిపదార్థం**

దాసాయమాన = దాసీజనులుగా అయిన, సుమహాసా = పూల నగపులు కలదీ, కదంబ  
వనవాసా = కడిమి తోపులో నివసించేదీ, కుసుంభ సుమనో వాసా = కుంకుమ పూల వంటి  
పస్త్రాన్ని ధరించేదీ, విపంచికృత = వీణమీద మీదిన, రాసా = రసరంజిత మైన నిక్కాణం  
గలదీ, విధూత = తిరస్కరించిన, మధుమాన = వనంత ఋతువులోని, అరవింద = పద్మాల  
యొక్క, మధురా = మనోహరత్వంగలదీ, కాసార = సరోవరంలోని, సూనతతి = పూల మొత్తాల,  
భాసా = కాంతిచేత, అభిరామ తనుః = సొగసైన శరీరం గలదీ, ఆసార = జడివాన వంటి, శీత  
కరుణా = చల్లని దయగలదీ, శివా = సౌభాగ్యవతి అయిన పార్వతీదేవి, నాసామణి ప్రవర =  
(తన)ముక్కర లోని శ్రేష్ఠమైన మణియొక్క, భాసా = కాంతి చేత, తిమిరం = (నా అజ్ఞానమనే)  
అంధకారాన్ని, ఉపరతిం = తొలగునట్లు, అసాదయేత్ = చేయునుగాక !

**భావం**

జగజ్జనని సురుచిర దరహాసం కుసుమాలకంబే సుకుమారం. అతి మనోహరం.  
నీపవనంలోనే ఆమె నిత్యవిహారం. కుసుంబా పుష్పాలలోనే ఆమె నిత్యనివాసం. పూల కాంతుల  
ప్రసారంతో ఆమె శరీరం సులలితంగా ప్రకాశిస్తుంది. వీణా వాదనం ఆమెకు నిత్యమోద విషయం.  
ఆమె బహిరంతర సౌందర్యం మకరందం కంటే మధురతరం. దయాగుణానికి నిలయం ఆమె  
హృదయం. ముక్కరలోని మణికాంతులతో మెరిసే ఆమె సౌందర్యం అగణ్యం. అటువంటి  
శివ నా అజ్ఞానమనే అంధకారాన్ని తొలగించును గాక !

**విశేష పద వ్యాఖ్య**

**దాసాయమాన సుమహాసా**

ఆ దేవి నిత్య దరహాసముభారవింద. చారుహాస. ఆమె దరహాసం పూల కంటే  
ప్రకాశంగా మనోజ్ఞంగా వుంటుంది.

అనందో బ్రహ్మాతి వ్యజానాత్ - ఆ పరాశక్తి అనంద స్వరూపిణి. సుందర మందహాస  
నంశీలిత. శ్రీ దేవీ దరహాసం మోహినీ దేవతా స్వరూపం. ఆమె మందస్మిత ప్రభాపూర  
మజ్జిత్కామేశ మానస. ఆమె చేసే మందహాస లహరిలో పరమేశ్వరుడీ మనస్సు పారవశ్యంతో  
మునకలు వేస్తుంది.

**కుసుంభ సుమనోవాసా**

కుసుంభం = కుంకుమ పువ్వు. ఇది కాశ్మీర దేశంలో అధికంగా లభిస్తుంది. దేవతా పూజా ద్రవ్యంగానూ సుగంధ ద్రవ్య విశేషంగానూ మంగళ ద్రవ్యంగానూ దీనికి వినియోగం మొదలు. ఎరువును మించిన పనువు వన్నెగా ఉండే ఈ పువ్వులో నివసించటం శ్రీదేవికి మిక్కిలి ప్రీతి.

**విధూత మధుమాసారవింద మధురా**

అమె న్యరూప న్యభావాలు అరవిందంలోని మకరందం కంటే మధురమైనవి. అమె న్యభావ మధుర, మధుమతి, మనస్వీని, కనుకనే అమె సర్వజనారాధ్య అయింది.

ఆ తల్లిని ఆరాధించటంవల్ల మధురమైన సద్భావనా పథం ఏర్పడుతుంది. మధుర కవితాశక్తి అలవడుతుంది.

**కాసార సూనతతి భాసా**

అమె మహావద్మాటవీ సంస్థ. బ్రహ్మాండోపరి భాగంలో మూడు లక్షల యోజనాల విస్తీర్ణంలో తాళదళ ప్రమాణంగల కేసరాలతో ప్రకాశించే గొప్ప పద్మవనంలో అమె నివాసం. ఆ పద్మ వనంలోని పూల కాంతులు అమె మీద ప్రసరిస్తాయి. దానితో అమె సుమనోజ్ఞంగా విరాజిల్లుతుంది.

**అసార శీత కరుణా**

దయను వర్షించే చల్లని తల్లి. ఆ తల్లి కరుణా కటాక్ష వీక్షణాలు లోకానికి క్షేమంకరమైనవి. దేవీకవచం ఇత్యేతా మాతరః సర్వాః ప్రోక్తా కారుణ్య విగ్రహాః అంటూ సపదుర్గలందరూ - దేవతలంతా - కారుణ్యమూర్తులేనని పేర్కొన్నది. అరాళా కేశమ - అనే శ్లోకంలో అమె కరుణా విశేషాన్ని సౌందర్యలహరిలో అదిశంకరులు భావించారు. భగవతి శరీరం శంభుని కరుణావతారం. జగద్రక్షణ కోసం అమె అవతరించింది.

**మౌసామణి ప్రవరభాసా**

అమ్మవారి శ్రేష్ఠమైన ముక్కరలోని మణి కాంతులు మిక్కిలి ప్రకాశవంతమైనవి. ఆ ముక్కర నక్షత్ర కాంతులను సైతం నవ్వులపాలు చేస్తుంది. దాని కిరణాలు కల్యాణ కాంతులు. న్యచ్చమైన ముత్యంతో అలంకరించిన ముచ్చటైన అమె నానికను తన ఇష్టసిద్ధి కోసం అది శంకరుడు అర్పించాడు. ప్రతిఫలంగా కవిలోకంలో నాసా రూపంగా (శ్రేష్ఠుడుగా) భాసించాడు.

**శివా**

శివం మంగళ మస్యాః అస్తీతి శివా - శుభం గలది. శివస్య వత్సీతి శివా - శివుడి భార్య. శివా శక్తిః సమాఖ్యాతా, తత్రుదత్త్యాచ్చివా స్మృతా. - దేవీ పురాణం

శివకే శక్తి అని పేరు. అమె శక్తి నిస్తుంది. అమంగళాన్ని తొలగిస్తుంది. కనుక అమె శివ. శివా శివులకు అభేదం కనుక అమెకు శివా అని పేరు. సకల సంపదల న్యరూపమైన

ఆమె మోక్షమనే బ్రహ్మ పదవిని స్వరూప జ్ఞానాన్ని ప్రసాదిస్తుంది కనుక శివ. ఇక ఆమె సర్వమంగళ, సర్వ సర్వక్షణ సంపన్న కనుక శివ. శివ అంటే ముక్తి స్వరూపం. మోక్షే భద్రే సుఖే శివం అని అమరం లోని వివరణం. తస్మిం స్తజ్ఞనే భేదా భావాత్ అనే నారదభక్తి సూత్రాన్ని అనుసరించి ఆమెకూ ఆమె భక్తులకూ భేదం లేదు. అందుచేత కవి కాళిదాసు తనకు కూడా శివా లక్షణాలు అన్నింటినీ కల్పించి శుభాన్ని కూర్చుమని అర్థించాడు.

### తిమిర మాసాదయేత్

దేవి అజ్ఞాన ధ్యాంత దివిత, తమోవహ, జ్ఞానద. తన భక్తుల అజ్ఞా నాంధకారాన్ని పోగొట్టి వారికి బ్రహ్మ జ్ఞానాన్ని ప్రసాదిస్తుంది. విజ్ఞాన తేజస్సును ప్రసరింప చేస్తుంది. భక్తుల హృదయాలను అద్భుత పరుస్తుంది.

### ఉపరతిం

ఉపేక్ష, ఇంద్రియాలను విషయాల నుండి మరల్చుటం. భేద జ్ఞానంగల ఇతర దేవతాపాసనలు ఐహిక మాత్ర ఫలాన్నే ఇస్తాయి. అంటే అద్వైత భావంతో కూడిన కర్మాచరణం కేవలం జ్ఞాన సిద్ధినే కల్గిస్తుంది. కాని శివ పట్ల బుద్ధిని ప్రసరింపచేస్తే అజ్ఞానాన్ని పారద్రోలి బ్రహ్మజ్ఞానాన్ని ప్రసాదిస్తుంది. ఆమె ధ్యానంవల్ల భక్తుడు తన బుద్ధిని విషయ సుఖాలనుండి ముల్లించి నిస్సంగుడైతాడు. అందు చేత అన్యదేవతాపాసనా భావాన్ని మానిపించి తన అజ్ఞానాన్ని నశింప చేయమని అభ్యర్థన.

### విశేషాలు

ఈ శ్లోకంలోని సుమహాసా, రాసా (కోలాహలం, అనందం) సూనతతి భాసా, నాసామణి ప్రవర భాసా వంటి శబ్దాలన్నీ శ్రేయవర్ణ సంకేతాలే. ఆ దేవి శుక్ల సంస్థిత - శుక్ల ధాతువులో జీవరూపంగా ఉంటుంది. ఆమె శుక్లవర్ణ, తెల్లగా ఉంటుంది. కోమలాంగి, తేజోవతి, సూర్యాగ్ని చంద్రులకు సైతం ఆమె తేజస్వీ ఆధారం. ఆమె చంద్రమండల మధ్యస్థ, శుద్ధమానస, ఆమె మనస్సు నిర్మలంగా ఉంటుంది. ఆమె శాంత. ఆమెలాగా నిర్మల మనస్కులైన భక్తులు దేవీ స్వరూపులైతారు. ఆ శివ జ్యోతిర్మూర్తిగా భాసించి భక్తుల అజ్ఞానాంధకారాన్ని తరిమి కొడుతుంది. ఇవి అన్నీ దేవీ గుణ సౌందర్య లక్షణాలే.

శ్లో॥ న్యంకాకరే వపుషి కంకాళ రక్త పుషి కంకాది పక్షి విషయే  
 త్వం కామనా మయసి కిం కారణం హృదయ! పంకారి మే హి గిరిజాం ।  
 శంకాశిలా నిశిత టంకాయమాన పద సంకాశమాన సుమనో  
 ఝంకారి భృంగతతి మంకా నుపేత శశి సంకాశ వక్త్ర కమలాం ॥ 7

ప్రతిపదార్థం

హృదయ ! = ఓ హృదయమా !, ని+అంక+అకరే = న్యం కాకరే = అనేక నిందలకూ  
 కళంకాలకూ నిలయ మైనదీ, కంకాళ = అస్థిపంజరాన్నీ, రక్త = రక్తాన్నీ, పుషి = పోషించేదీ,  
 కంక+అది+పక్షి = కంకాది పక్షి = రావులుగుల వంటి అనేక పక్షులకు, విషయే = ఆధారమైందీ,  
 అయిన, వపుషి = శరీర విషయంలో, త్వం = నీవు, కామనాం = కోరికను, అయసి =  
 పొందుతున్నావు, కిం కారణం = కారణ మేమిటి ?, పంక+అరిం = పంకారిం = పాపాలకు  
 శత్రువైనదీ, శంకా-శిలా = అనుమానాలనే రాళ్లకు, నిశిత = కరుకైన, టంకాయమాన = కాశడులు  
 వంటివైన, పద = పాదాల మీద, సంకాశమాన = బాగా ప్రకాశిస్తున్న, సుమనో = దేవతలనే,  
 ఝంకారి = రెద చేస్తున్న, భృంగ తతిం = తమ్మెదల సమూహం కలదీ, అంక = కళంకంతో,  
 అనుపేత = కూడుకొనని, శశిసంకాశ = చంద్రుడివంటి, వక్త్రకమలాం = ముఖ పద్మంకల,  
 గిరిజాం = పార్వతీ దేవిని, ఏహి = పొందవలసింది.

భావం

ఓ హృదయమా! ఈ శరీరం రకరకాల రోగాలకూ కళంకాలకూ నిలయం. అంతేకాదు  
 ఇది జగుప్పాకరమైన రక్త మాంసాలతో కూడిన ఎముకలగూడు మాత్రమే. చివరకు కాక ఘుకాలు  
 పిక్కు తింటానికి మాత్రమే పనికివస్తుంది. అటువంటి పనికిమాలిన దేహం మీద నీకెందు  
 కింత మోహం? ఆ దేవీ పాదపద్మాలు భవ బంధాలకు ప్రతి బంధకాలు. ఇహపర సుఖాలకు  
 కాణాచులు. సంశయాలనే పాపాణాలను పగులగొట్టడంలో అవి పదునైన కాశడులులే. దేవతలనే  
 తుమ్మెదలు నిత్యం అమె పాదపద్మాలను ఆశ్రయించి తరిస్తాయి. చంద్రునిలాగా అమె ముఖశోభ  
 మనేవారంగా వుంటుంది. కనుక ఆ గిరిజాదేవిని ధ్యానిస్తే నీకు ఆత్మజ్ఞానం కలుగుతుంది,  
 భవబంధాలు తలగి పోతాయి. మోక్షం కలుగుతుంది.

విశేష పద వ్యాఖ్య

న్యంకాకరే వపుషి----పక్షి విషయే

పూర్వ జన్మ కర్మల ఫలితంగా ప్రస్తుత జన్మ సిద్ధిస్తుంది. పునర్జన్మ లేకుండా మోక్షాన్ని  
 పొందటానికి ఈ దేహాన్ని సాధనంగా మాత్రమే పోషించు కోవాలి. శరీర పోషణ మాత్రమే జీవిత పరమావధి  
 కారాదు. ఎందుకంటే ప్రాణ త్యాగానంతరం ఈ దేహం వక్షులపాలు కావలసిందే! కాకుంటే కష్టలపాలు.  
 కానీ వెంటరాదు. దేనికి పనికిరాదు. వెంటవచ్చేదీ పనికివచ్చేదీ పరమాత్మ సంబంధమైన జ్ఞానం మాత్రమే.  
 జ్ఞానం వల్లనే మోక్షం వస్తుంది. అందువల్లనే ఈ దేహంమీద ఏ మాత్రం భ్రాంతి పనికిరాదు.

హృదయ

దేవి మహాత్ములైన మునుల హృదయాలలో ఉంటుంది. ఆమెను హృదయంలోనే దర్శించి హృదయాధైర్యమూ అని ధ్యానిస్తే హృదయం శోభావహ మైతుంది. ఆమె పట్ల ప్రీతి పెరుగుతుంది. అత్య చైతన్యం కలుగుతుంది. ఆమె భావనామాత్ర సంతోష హృదయ. కనుక ఆమెను భావిస్తేనే చాలు హృదయం ఆనందం పొందుతుంది.

పరమాత్మ ఉనికనీ స్వరూపాన్ని దర్శన విధానాన్ని దర్శనంవల్ల కలిగే ప్రయోజనాన్నీ అజోరణీయాన్ మహత్ మహీయాన్ అని కఠోపనిషత్తు వివరించింది.

పంకారి

పంకం = పాపం. సంబంధంవల్ల విస్తృతమయ్యేది. దేవి మహాపాతక నాశిని. ఆమె సంసారపంక నిర్మగ్న సముద్ధరణ వండిత. సంసార పంకంలో మునిగిపోయిన జనాన్ని ఉద్ధరించటంలో సమర్థురాలు. ఈ విషయాన్నే కూర్మపురాణంలో కూడ గమనించవచ్చు.

శ్లో॥ యే మనా గపి శర్వాణీం, నృరన్తి శరణార్థినః ।

దుస్తరాసార సంసార, సాగరే న వతన్తి తే ॥

శంకా శిలా నిశిత ..... తపిత

ఆమె సంశయఘ్ని. దోహంద్రియ సుఖాలు మిథ్యలని భక్తులకు బోధించి స్వాత్మ సాక్షాత్కారం కలిగిస్తుంది. ఆపై ఇహపర ప్రతిబంధకాలను తొలగిస్తుంది. భక్తులకు మోక్ష ప్రతిబంధకాలైన సంశయాలనే రాళ్లను పగుల గొట్టడంలో దృఢమైన ఉలులవంటివి ఆమె పాదాలు. కనుక ఆ పాదాలను ఆశ్రయించి సదా ధ్యానిస్తే తాపత్రయం శమిస్తుంది. పరమాత్మ సాక్షాత్కారం కలుగుతుంది.

శ్లో॥ భిద్యతే హృదయగ్రంథి, శ్చిద్యంతే సర్వ సంశయాః ।

క్షీయంతే చాస్య కర్మాణి, తస్మిన్ దృష్టే పరావరే ॥

- ముండకోపనిషత్

పరమాత్మ సాక్షాత్కారం కలిగితే, అప్పటి వరకూ హృదయంలో ఉన్న అజ్ఞాన వాసన వీడిపోతుంది. సర్వ సందేహాలూ ఛేదించబడతాయి. బ్రహ్మజ్ఞాని అవుతాడు. ఘృభాశుభకర్మలు క్షీణిస్తాయి. నిష్కల్మషు ధైతాడు. పూర్ణజ్ఞాని అవుతాడు. శాంత చిత్తు ధైతాడు. అందువల్ల ప్రతిఘక్కురికీ భగవతి పదధ్యానం పరమావశ్యకం. అందుచేతనే దేవతలనే అభిబృందాలు ఆ దేవీ పదపద్మాల చెంత చేరి ఝంకారంచేస్తూ సేవనామృతాన్ని అస్వాదిస్తుంటాయి. తత్ఫలితంగా వారు స్వాత్మ సాక్షాత్కారం పొందుతారు.

శశి సంకాశ .....వక్త్ర కమలాం

గిరిజాదేవీ ముఖ కమలం మచ్చ లేని చంద్రబింబం లాంటిది. కమలం రక్తవర్ణ మేళనం కలది. అది వికసించి శోభావహంగా ఉంటుంది. అలా ఆమె ముఖం షోడశ కళలతో నిండిన పూర్ణ చంద్రుడిలాగా ప్రకాశిస్తుంది. ఆమె రాకేందు ముఖి, చంద్రకళానిభ, ప్రసన్న వదన, నిష్కళంక.

## గిరిజా

గిరేర్హతా గిరిజా = పార్యతి. మల్లెతీగ అని అర్థాంతరం. గిరిజన్యాలైన గైరికాది ధాతువులనూ గిరిజా శబ్దం సూచిస్తుంది. గైరికాది ధాతువులలోని రాగరంజనం, మల్లెతీగలలోని నవలావణ్యం సౌకుమర్యం గిరిజా శబ్దంలో ధ్వనిస్తాయి. గిరిజాదేవిని ప్రార్థిస్తే కవిత్వానికి ఔజ్వల్యం, సౌకుమర్యం, లావణ్యం కలుగుతాయని ధ్వని. దానితో భక్తుడికి అమరత్వం సహృదయుడికి పరవశత్వం కలుగుతాయి.

## విశేషాలు

దేవీ సౌందర్యవర్ణనం మాతృభావ పరిపూరితంగా, అపాదమస్తకంగా విలోమ విధానంలో సాగాలని ఈ శ్లోక రచనాక్రమం సూచిస్తుంది. ఇక భగవత్త్వాన్ని బోధించని కవిత కవిత కాదు. అందువల్ల ఉత్తమ కవితా నీధికి గిరిజాదేవీ కృపకాలి.

శ్లో॥ జంభారి కుంభి వృథు కుంభాపహాసి కుచ సంభావ్య హార లలితా  
రంభా కరేంద్ర కర దంభాపహారుగతి డంభానురంజిత పదా ।  
శంభా పుదార పరిరంభాంకుర త్పులక దంభానురాగ పిశునా  
శం భానురాభరణ గుంఫా నదా దిశతు శుంభాసుర ప్రహరణా ॥ 8

### ప్రతిపదార్థం

జంభారి = జంభాసురుని సంహరించిన ఇంద్రుడి, కుంభి = వినుగైన ఐరావతం  
యొక్క, వృథు-కుంభ = మిక్కిలి గొప్పవైన కుంభ స్థలాల్ని, అపహాసి = అపహాసిస్తున్న,  
కుచ = స్తనాల మీద, సంభావ్య = మిక్కిలిగా అందగించే, హార - లలితా = ముత్యాలహారం  
కలదీ, రంభా = అరటి బోదెలయొక్క, కరేంద్ర కర = శ్రేష్ఠమైన ఏనుగు తొండం యొక్క,  
దంభ = గర్వాన్ని, అపహా = పోగట్టే, ఊరు = తొడలు కలిగి, గతి = నడక చేత, డింభ =  
పిల్లలకు వలె, అనురంజిత = ఎర్రబడిన, పదా = పాదాలు కలదీ, శంభా = శివుని తోడి,  
ఉదార పరిరంభా = గాఢమైన ఆలింగనం వల్ల, అంకురత్ = మొసులెత్తుతున్న, పులక =  
గగుర్పాటు, దంభ = అధికమైన, అనురాగ = ప్రేమకు, పిశునా = సూచన అయినదీ,  
భాసుర = వ్రకాశిస్తున్న, ఆభరణ = సొమ్ముల, గుంఫా = కూర్పు గలదీ, శుంభాసుర =  
శుంభుడనే రాక్షసుడిని, ప్రహరణా = శిక్షించినదీ, అయిన పార్వతీదేవి, (నాకు), శం = శుభాన్ని,  
నదా = ఎల్లప్పుడూ, దిశతు = ఇచ్చుగాక !

### భావం

దేవేంద్రుడి ఐరావతం యొక్క కుంభ స్థలాల్ని సైతం ఎకనక్కేం చేసే చక్కనైనది  
అమె కుచ సీమ. ఆ స్తన సీమ అందాన్ని మరీ ఆతిశయం చేస్తుంది అమె మెడలోని మంచి  
ముత్యాల హారం. ఏనుగు తొండాల కంటే అరటి బోదెలకంటే ఉదాత్తమైనవి అమె ఊరువులు.  
ఎర్రగా పసిపాపల పాదాల లాగా ముచ్చట గొలుపుతాయి అమె పాదాలు. శంకరుడితోడి  
గాఢాలింగనంతో అమెకు కలిగిన పులకలు, అతడివల్ల అమెకు గల అనురాగానికి సూచికలు .  
అమె అందచందాల ధగధగలకు కారణం అమె ధరించిన ఆభరణాలు. శుభాంగి అయిన ఆ  
మహాదేవి నాకు ఎల్లప్పుడూ శుభాన్ని నమకూర్చుగాక !

### విశేష పద వ్యాఖ్య

కుచ సంభావ్య హార లలితా

హార = నూటఎనిమిది పేటలు గల ముత్యాల హారం-స్త్రీణాం స్త్రీయా-లోక ఫలో హి  
వేషః తమతమ స్త్రీయులు చూచి సంతోషించటమే హారధారణకు పరమ ప్రయోజనం.

దేవీ కంఠాభరణాలు ప్రధానంగా మూడు. అవి నవరత్న ఖచితమైన కంఠమాల, న్యర్థ  
మయమైన చింతాకం, ముత్యాల హారం. వీటిని ధరించి అమె రత్నగ్రైవీయ చింతాక లోల  
ముక్తా ఫలాన్వితగా వాసి కెక్కింది. ఇవి శివుడికి సంబంధించినవి. అతడికి స్త్రీతికర మైనవి

కూడా. దేవి స్థూల ముక్తా ఫలదార సుహార. అమె ముత్యాల హారాల కోసం ముచ్చట పడుతుంది. కనుకనే శివుడు గజాసురుడిని సంహరించి అతడి శిరస్సునుండి రాలి పడిన ముత్యాల మొత్తాలను ఏరి హారంగా కూర్చి పార్వతీ గళినీమ నలంకరించాడు (శ్లో॥ వహత్యంబ.....సౌందర్యలహరి)

మత్తేభాల కుంభ స్థలాలు ముత్యాల నిధులని కవి నమయం. ఇక ఐరావతం ఉన్నత కుంభ స్థలాలకూ తెల్లదనానికీ ప్రసిద్ధి. దాని కుంభ స్థలాల యొక్క నిధిత్వ వృధుత్వాలను సైతం అవహనిస్తాయి దేవీ కుచ కుంభాలు. ఆ నైనాల చేత గౌరవింపబడుతుంది అమె ధరించిన ముత్యాల హారం. ఇక్కడ నైనాలూ హారాలూ రెండూ పరస్పర సౌందర్య పోషకాలు. ఆ హారాల వల్ల అమెకు కలిగిన శోభ వాగతీత మయిందీ ఊహించుకో వలసింది మాత్రమే.

రంభా కరీంద్ర ----- గతి:

గిరిజాదేవి ఊరువులకున్న గుండ్రన వెచ్చన బరువు నునువు అనే నాల్గు లక్షణాలు అటు అరటి బోదెలకు గానీ ఇటు ఏనుగు తొండాలకుగానీ పూర్తిగా లేవు- రెండేని మాత్రమే ఉన్నాయి. నునువు గుండ్రన అరటి బోదెకు ఉన్నా దాని ఆకారం తల క్రిందులై శైత్యాన్ని వహిస్తుంది. ఇక వెచ్చన బరువు అనేవి కరి కరానికి ఉన్నా అది గరుకు దేలి ఉంటుంది. అరటి బోదెలోని చల్లదనం కరికరంలోని కరుకుదనం రెండూ అనుభవ యోగ్యమైన లక్షణాలు కావు. కనుక ఆ రెండింటిలో ఏదీ అమె ఊరువులతో సాటిరాదు. నల్లక్షణాలన్నీ సమష్టిగాగల పార్వతీదేవి సుందరతర వనిత. ఆ దేవి కామేశ జ్ఞాత సౌభాగ్య మార్గవేరు ద్యయాన్విత. సౌభాగ్య మార్గవ లక్షణాలుగల అమె ఊరు సౌందర్యం శివుడికి అత్యానందాన్ని కలిగిస్తుంది.

డింభాను రంజిత వదా

నుకుమారి అయిన అమె పాదాలు పసిపిల్లల పాదాల లాగా ఎర్రగా వుంటాయి. ఇది మంగళప్రదమ్మా మనోహరమూ కూడా. పార్వతీ దేవి తనపాదాలను అశ్రయించిన బాలురవంటి తన భక్తుల బాధలను తొలగించే అనురాగ రంజని. అమె పాదాల పారాణి కాంతులు శ్రీ మహావిష్ణువు ధరించిన శిరోభూషణపు మణి కాంతులుగా శ్రీ అదిశంకరులు భావించారు.

శంభా వుదార ..... పీఠనా

ఉదార పరిరంభ = సర్వాంగీణ పరివృంగం. ఇది గాఢాను రాగ ప్రకటన విధానం. దేవి మహాదేవ రతౌత్సుక్య. శివుడి తోడి రతి క్రిడతే అమె అనందిస్తుంది. అమె రమణలంపట, కామకళీ తరంగిత, శృంగారరస సంపూర్ణ. శివుడితోడి క్రిడా విశేష పరం పరగలది. అది దంపతులైన పార్వతీపరమేశ్వరుల ప్రణయానురాగం రాగ జీవులకు ఆదర్శ ప్రాయం. నిత్య శుచిమత్త్వం వారి అన్యోన్య దాంపత్యానికి ఆలంబనమై అమె శంభుమోహినిగా గణుతి కెక్కింది.

భాను రాభరణ గుంఫా

గుంఫా = కూర్పు, రచన. సంస్కృతంలో గుంఫ శబ్దమే కాని గుంభ శబ్దం లేదు. కానీ ఈ శ్లోకంలో గుంభ శబ్దం పాఠాంతరంగా వుంది. ఈ పాఠాంతరాన్ని తెలుగులో ఒక్క కవి మాత్రమే ప్రయోగించినట్లు సూర్య రాయాంధ్ర నిఘంటువు పేర్కొన్నది.

అభరణాల అలంకరణ ఒక సౌందర్య కళ. ఇలా కళాదృష్టి లేని అభరణధారణ వృథా. అభరణాలు భర్తృ ఫలాభివృద్ధిదాలు కావాలి. అసలు అభరణ రచన మగని మనసును దోచుకోవటానికి దోహద పడాలి. అది ప్రకాశవంతంగానూ నయనానందకరంగానూ ఉండే మంగళాభరణాలైతే మరీ మంచిది. లోకంలో కొన్ని అభరణాలకు పూజార్హతే గాని ధారణార్హత లేదు. కానీ కామ కల్పోక్తమైన చతుష్పద్ధి ఉపదేశాలలోని శుభోపతేక చ్చున్న వీరాది అభరణాలను అమ్మవారు నఖశిఖ వర్యంతం కళాత్మకంగా అలంకరించు కొన్నది. ఇలా ఆమె నర్త్యాభరణ భూషితగా దివ్య భూషణ సందోహ రంజితగా విసుతి కెక్కింది.

**శం-నదా-అదిశతు-మే**

శం = శుభం, శ్రేయస్సు, శాస్త్రం, కీర్తి, స్యర్థం, శివుడు, దేవపూజ, శక్తి, వృద్ధి, హృద్యం, శాంతం, సంతోషం, సుందరం మొదలైనవి.

సత్+అదిశతు = అవి విభజిస్తే సత్ - సత్య సాదా విద్యమానే ప్రశస్తే భ్యర్తృజ్ఞేచ సత్ సత్యం, సాధువు, కలిగి ఉండటం, శ్రేష్ఠం మొదలైనవి.

సత్ అనేది సద్రూపమైన పరమాత్మ. అది త్రికాలాబాధ్యమైన బ్రహ్మలక్షణం. సచ్చిదానంద నిత్య పరిపూర్ణో పాఖ్యం సంపలక్షణం బ్రహ్మ విద్యాత్ అవి అద్వైతామృతో పనిషత్ వ్యాఖ్య. దీనిని బట్టి సత్తు చిత్తు అనందం నిత్యం పరిపూర్ణం అనే వాటితో పరబ్రహ్మం కీర్తింపబడుతుంది. నితాంత సచ్చిదానంద సంయుక్తగా ఉంటుంది. కనుక ఈ గుణాలనే స్మరిస్తూ పరమాత్మను దర్శించాలి. అలా చేయటం వలన ఆ లక్షణాలు గల బ్రహ్మజ్ఞానం కలుగుతుంది. అదిశతు - ఉపదిశతు - ఉపదేశించుగాక!

పైన చెప్పిన వద్దతిలో తనకు పరబ్రహ్మ జ్ఞానాన్ని ప్రసాదించమని భక్తుని ఆకాంక్ష. శుంఖాసుర ద్రహరణ

శుంభ విశుంభులు పరమ శివుడి కారుణ్యంతో మగవారివల్ల మరణం లేకుండా వరాన్ని పొంది దేవతలను హింసించసాగారు. అందుచేత వారిని సంహరించటానికి గౌరీ శరీరం నుండి అపురూప సౌందర్యవతిగా కౌశిక జన్మించింది. ఆమెను పరిణయ మాడాలని శుంభనిశుంభులు దూతలను పంపారు. కానీ ఆమె తనను జయించిన వారిని మాత్రమే వివాహమాడుతానని వారితో చెప్పి వంపించింది. అపై ఆమెను బలాత్కారంగా తీసుకొనిపోవటానికి వచ్చిన చండ ముందులనూ ధూమ్రులో చనుడినీ రక్తభీజాడినీ తక్కిన దనుజు లందరినీ సంహరించింది. తర్వాత దేవి వారిద్దరినీ కూడా సంహరించింది. ఇది ధర్మ బద్ధం కాని కామానికి వ్యతిరేకంగా ఆమె చేసిన యుద్ధం.

**విశేషాలు**

ఇందులోని పార్వతి దేవి శృంగారాధి దేవత. లోకంలో ప్రతి శృంగార మూర్తికి అనురాగం అలంకార ప్రీతి అధికంగా ఉంటాయి. అవి రెండు పార్వతికి సహజ సంపదలే. కువ సంభావ్య హరలతికా ప్రయోగం వల్ల అలంకారాలు సహజ సౌందర్యానికి శోభనిచ్చేవిగా ఉండాలని.

తెలుస్తుంది. శంభాసుర గుంఘా అనే శబ్దాల ప్రయోగం వనితా కవితలకు అలంకార విషయంలో జైచిత్వం అవసరమనే విషయాన్ని సూచిస్తుంది. శం శబ్ద ప్రయోగం వల్ల విశ్వ శ్రేయస్సు శాస్త్ర పాండిత్యం శుభ పరంపరలు కీర్తి కిరీటాలు న్యర్ల సౌఖ్యాలు మోక్ష సాధన పంటివి కావ్య ప్రయోజనాలు కావాలని తెలుస్తుంది. పిల్లవాడిని తల్లి పరిరక్షించిన విధంగా తనలోని చెడును పారద్రోలి శుభ పరంపరలను ప్రసాదించమని భక్తుడు కోరటం శంభాసుర ప్రహరణా! సంబోధనలోని స్వరస్యం.

శ్లో॥ దాక్షాయణీ దనుజ శిక్షా విధౌ వికృత దీక్షా మనోహర గుణా  
భిక్షాశినో నటన వీక్షా వినోదముఖి దక్షాధ్వర ప్రహరణా ।  
వీక్షాం విధేహి మయి దక్షా స్వకీయ జన పక్షా విపక్ష విముఖీ  
యక్షేశ సేవిత నిరాక్షేప శక్తి జయ లక్ష్మ్యావధాన కలనా ॥ 9

**ప్రతిపదార్థం**

దనుజశిక్షావిధౌ = రాక్షస సంహార విషయంలో, వికృతదీక్షా = అసాధారణ మైన పట్టుదల గలదీ, మనోహర గుణా = మనసు కింపైనగుణ సంపదకలదీ, భిక్షాశినః = శివుడి, నటన వీక్షా = తాండవాన్ని తిలకించటంలో, వినోద ముఖీ = ఆనందించే ముఖం కలదీ, దక్షాధ్వర ప్రహరణా = దక్షుడి యజ్ఞాన్ని ధ్వంసం చేసిందీ, దక్షా = సమర్థురాలు, స్వకీయజన పక్షా = తనభక్తులకు అండగా నిలిచేదీ, విపక్ష విముఖీ = శత్రువులకు ప్రతికూల మైనదీ, యక్షేశ సేవిత = కుబేరుడి చేత సేవింప బడేదీ, నిరాక్షేప శక్తి = ఎదుర్కొనటానికి వీలు కాని శక్తి గలదీ, జయలక్ష్మీ = విజయలక్ష్మిని పొందటంలో, అవధాన = ఏకాగ్రత, కలనా = కలదీ, (లేదా, జయలక్ష్మి = విజయానికి గుర్తులైన, అవధాన = ప్రశస్తమైన, పూర్వచరిత్ర, కలనా = కలదీ) అయిన, దాక్షాయణీ = దక్షప్రజాపతి కూతురైన పార్వతి, మయి = నా పట్ల, వీక్షాం = దృష్టిని, విధేహి = ఉంచవలసింది.

**భావం**

శ్రీదేవికి గల విశేషమైన ఏకైక దీక్ష నిత్య రాక్షస సంహారమే! ఆమె అరి వీర భయంకరి. శివాపరాధం చేసిన వారిని ఎవరినీ ఆమె ససేమిరా క్షమించదు. చివరకు తన తండ్రి అయిన దక్షుడి యజ్ఞాన్ని సైతం ధ్వంసం చేసింది. గతంలో అనేక విజయ పరంపరలను సాధించిన సర్వ సమర్థ. విజయ సాధనలో ఆమెకు ఏకాగ్రత మొందు. నిత్యం శివతాండవాన్ని తిలకిస్తూ సంతనిస్తుంది. ఉత్తమ గుణవతి. కుబేరుడు ఆమెను నిత్యం భక్తితో అర్చిస్తాడు. ఆమె భక్తుల పాలిటి కొంగు బంగారం. ఆ దాక్షాయణీదేవి నా పట్ల అనుగ్రహ దృష్టిని ప్రసాదించు గాక!

**విశేష పద వ్యాఖ్య**

**దాక్షాయణీ**

దక్షప్రజాపతి చేసిన ఉపాసనారీతికి మెచ్చి పార్వతి అతడికి కుమార్తెగా అవతరించింది. కనుక ఆమె దాక్షాయణి.

**దనుజ శిక్షా విధౌవికృత దీక్షా**

భండాసుర శుంభాసురు లనేకులను శస్త్ర ప్రత్యస్త్రాలతో నశింపచేసింది. భయంకరులైన రాక్షసులను అలా సంహరించటం ఆమెకు దీక్ష. అదే విధంగా భక్తుడి లోని దనుజ లక్షణాలైన కామ క్రోధాదుల్ని నశింపచేయడానికి దీక్ష వహిస్తుంది. అలా చేసి భగవంతుడికి భక్తుడికి అభేదం కల్పిస్తుంది.

### దనుజ శిక్షా విధానితత దీక్షా (పాఠాంతరం)

వితత = కొనసాగించిన, ఆచరించిన. సతు దీర్ఘకాల నైరంతర్య సత్కారాసేవితో దృఢ భూమిః అని పతంజలి యోగసూత్రం. దీర్ఘకాల పర్యంతం నిరంతరంగా నదాశయంతో దేవి శత్రునంహర దీక్షనూ భక్త సంరక్షణ దీక్షనూ వహిస్తుంది.

మనోహర గుణా

అమె సత్య రజ స్తమో గుణాలకు స్థాన భూతమైంది. వాటికి అతీత మైంది కూడా. అమె త్రిగుణాతీత. అలాగే అమె షాడ్లుణ్య పరిపూరిత. విష్ణు పురాణంలో పేర్కొన్న ఐశ్వర్య వీర్య యశః శ్రీ జ్ఞాన వైరాగ్యాలనే అరుగుణాలూ సంధి విగ్రహ యాన ఆనన ద్వైభావ సంశ్రయాలు అనే షడ్గుణాలూ అమె సొత్తు. అపై సత్వాది గుణాలను అతిక్రమించిన శాంత, శాంతమే అమెకు ప్రధానమైనా అమె నిర్గుణ శోభిత, గుణనిధి. మధుర స్వభావం గల మనస్వీని. సంయమన శీల, నిరుపమ, ఉత్తమ గుణ శీలవతి. ఇలా సర్వగుణ సంపదలూ కలిగి ఉంటుంది. పరమశివుడి మనస్సును రంజింప చేస్తుంది. అపై తన మనోహరమైన లక్షణాలతో భక్తుల మనస్సులను, అహంకారాన్ని నశింపచేసి వారికి ముక్తిని ప్రసాదిస్తుంది.

భిక్షాశివో నటన వీక్షా వినోద ముఖ

దేవీ దృష్టులు నవ విధాలు. అవి ఉత్తమ స్త్రీలకు సహజమైనవే! ఈ దృష్టిభేదాలతో అమె సందర్శనీయతగా పలు ప్రయోజనాలు సాధించింది. రసభరితాలైన దేవీ లక్షణాలను ఆది శంకరుడు సౌందర్యలహరిలో వర్ణించిన తీరు మనోహరంగా ఉంది.

శ్లో॥ శివే శృంగారాద్రా తదితరజనే కుత్సనపరా

సరోషా గంగాయాం గిరిశ చరితే విన్యయవతీ ।

హరాహిభ్యో భీతా సరసిరుహ సౌభాగ్య జయినీ

నభీమ స్మేరా తే మయి జనని దృష్టిః సకరుణా ॥

- సౌందర్యలహరి

ఓ తల్లీ! నీ భర్త అయిన శివుని పట్ల అనురాగాన్నీ శత్రువుల పట్ల బీభత్సాన్నీ సవత్ని అయిన గంగపట్ల రోద్రాన్నీ శివ మాహాత్మ్య కథా శ్రవణం పట్ల అద్భుతాన్నీ శివుడి హారాలైన సర్పాలను చూచి భయానకాన్నీ పద్మాల సౌందర్యాన్ని జయించటంలో వీరాన్నీ చెలుల పట్ల పరిహాస భాషణంతో హాస్యాన్నీ ప్రదర్శించే నీ దృక్కులు నా పట్ల కరుణను ప్రదర్శించును గాక! ఇలా దేవీ దృక్కులను అష్టరసాత్మకంగా ఆదిశంకరులు అభివర్ణించారు. దృష్టులలోనే నాట్యం ప్రతిష్ఠితమైతుందనీ భావాలన్నింటినీ రసాలన్నింటినీ ప్రదర్శించే శక్తి నేత్ర దృష్టికి ఉన్నదనీ భరత మహర్షి నాట్య శాస్త్రంలో అభివర్ణించాడు.

దేవీ సాన్నిధ్యంలో ప్రతిరోజూ ప్రదోష సమయంలో అమె ముఖ సౌందర్య భిక్ష కోసం, భిక్షాశనుడు అదిభిక్షువు అయిన శివుడు చిదానందంతో తాండవం చేస్తాడు. నవేశ్వరిగా ఉండి ఆ తాండవాన్ని చిద్విలాసంగా చూస్తూ వినోదిస్తుంది పార్వతి. అమె మహేశ్వర మహాకల్ప మహా తాండవ సాక్షిణి.

**భిక్షాళినో నటన వీక్షా వినోద ముఖి (పాతాంతరం)**

భిక్షాళినః = అందమైన ఆమె ముఖ పద్మంలోని మకరంద భిక్ష కోసం వచ్చిన తుమ్మదలు, నటన వీక్షావినోద ముఖి = నాట్యాన్ని చూచినప్పుడు ఆమె ముఖం ఎంతో అందంగా ఉంటుంది. ఆమె ముఖాన్ని చూచి పద్మంగా భ్రాంతి చెంది తుమ్మదలు వచ్చి చెరతాయి. వాటి అమాయకత్వానికి, వాటి భ్రమణ రీతికి ఆమె వినోదిస్తుంది. లోకవత్ లీలా కైఫియ్యం అని బ్రహ్మసూత్రాలలో చెప్పినట్లు ప్రపంచ సృష్టి పరమేశ్వర లీలా విలాసం. ఆ వినోదాన్ని తిలకిస్తుంది రసజ్ఞ అయిన ఆ దేవి.

**దక్షాధ్వర ప్రహరణ**

ఆమె దక్షయజ్ఞ వినాశిని. దక్షయజ్ఞం అహంకారానికి శివనిరాసనకూ ప్రతీక. దానిని ఆమె నాశనం చేసింది. ఆమె ఆరాధకులలో శివనింద ద్యోతక మైతే వారిని శిక్షిస్తుంది. సన్మార్గంలో పెడుతుంది. అందుకు దక్షుడే సాక్షి.

**స్వకీయ జన పక్షా**

ఆమె భక్త ప్రియ, భక్తి వశ్య. భక్తి చేత మాత్రమే స్వాధీన మైతుంది. భక్తులందరి పట్ల సమాన మైన ప్రేమను ప్రకటిస్తుంది. నకల సంపదలిచ్చి ధక్షిస్తుంది. భక్త మనస హంసిక. వారికి సాయుజ్య ముక్తి నిస్తుంది. వారే ఆమెకు స్వకీయులు. వారిని సర్వవిధాలా సంరక్షిస్తుంది. వివక్ష విముఖి

తన భక్తులకు వ్యతిరేకులే ఆమెకు విపక్షులు-శత్రువులు. వారిలో శుంభ నిశుంభాది రాక్షసులు ముఖ్యులు. వారిని ఆమె సమూలంగా సంహరించింది.

**యక్షశ సేవిత**

యక్షులకు అధిపతి, సంపదలిచ్చే పుణ్యజనేశ్వరుడు రాజరాజు, అతడే కుబేరుడు. పార్వతీదేవిని నిత్యం కుబేరుడు అర్చిస్తాడు. అందుచేత ఆమె రాజరాజార్చితగా ప్రసిద్ధి చెందింది. ఈ కారణం చేత సర్వసంపదలూ శక్తులూ ఆమె అధీనంలోనే ఉంటాయి. కనుకనే జనులందరి చేత ఆమె నిత్యం పూజలందుకుంటుంది.

**నిరాక్షపశక్తి**

శ్రీవిద్య వంచదశీమంత్ర స్వరూపం. అందులోని నాలుగు బీజాలు గల శక్తి కూటాన్ని లలితాదేవి తన అధఃకాయంలో ధరించి ఉంటుంది. శ్రీచక్రంలోని అణిమూడి భగవాలిసీ పర్యంతమైన శక్తి సముదాయమూ బాలా శ్యామలా మొదలైన సర్వ శక్తులూ సర్వ మంత్రాలలోని శక్తిబీజాలు అన్నీ ఆమె స్వరూపాలే! ఆమె సర్వశక్తిమయి. సర్వప్రాణులలోని జీవకళే ప్రకాశరూపమైన శక్తి. అజ్ఞానాన్ని పోగొట్టే జ్ఞానమే ప్రధాన మైనదీ అయిన చిచ్ఛక్తి ఆమె. ఆపై పరాశక్తి మహాశక్తి అన్నీ ఆమె! కనుకనే ఆమె శక్తిని అద్భుతనే శక్తి ఎవరికీ లేదు.

**జయలక్ష్మీవధానకలనా**

జయలక్ష్మీ + అవధాన + కలనా. అవధాన = నిశ్చలత్వం, ఏకాగ్రత. కలనా = ధరించటం,

కలిగి ఉండటం. ఆమె ఏకాగ్ర చిత్తంతో భక్తులకు విజయాన్ని జ్ఞానాన్ని ముక్తిని కలిగిస్తుంది. ఆమె సర్వ శత్రు సంహారిణి. సర్వత్ర విజయాన్ని సాధించే విజయ. జయలక్ష్మ + అవదాన + కలనా. అవదానం = జరిగిన మంచి చరిత్ర. దీని వల్ల నరుడు పునీతు డాతాడు.

అవదానం = కర్మశుభ్రం, పూర్వమందైన పవిత్ర వ్యాపారం, మంచి నడవడి - మంచిపని.

ఆమె అద్భుత చరిత్ర. జయస్వరూపురాలు. భయంకరమైన రాక్షసులను సంహరించిన అనేక సంకేతాలు గలది. ఇలా సుప్రసిద్ధమైన వీరకృత్యాలకు సంబంధించినది ఆమె చరిత్ర.

### విశేషాలు

కవికి కవీంద్రుడు అవతరం. కవిత మనోహర గుణ కలిత కావాలి. భిక్షాళి లాగా కవి కవితా మకరంద మాధుర్యాన్ని పొందు పరచాలి. వినోదముఖి శబ్దం వల్ల కవిత ఆనంద ప్రదంగా వుండాలని సూచన. ఉత్తమ కవికి నిరాక్షేప శక్తి ఉంటుంది. అదే ప్రతిభ. దాని వల్ల కవిత నవనవోన్మేషశాలిని అవుతుంది. దేవి స్వకీయులైన భక్త కవుల పక్షాన నిలిచి వారికి జయలక్ష్మిని ఏకాగ్రతనూ ప్రసాదించమని కవి అభ్యర్థన. వినోదముఖి శబ్దం వల్ల కవి జగద్యాశ్చారాన్ని రసహృదయంతో తిలకించాలే తప్ప, ఆ ప్రపంచ వ్యవహారంలోకి దిగరాదనీ ఊరక చూచి ఆనందించాలనీ భావం. పార్యతి దృష్టి లాగే కవిత కూడా వివిధ రసభరితం కావాలని వీక్షా శబ్ద స్వారస్యం. అటువంటి కవితా శక్తిని తనకు ప్రసాదించమని కాళిదాస కవి అభ్యర్థన. అందుకు దక్షతనయ దక్షురాలని భావం.

శ్లో॥ వందారు లోక వర సందాయిని విమల కుందావదాత రదనా  
బృందారబృంద మణిబృంద దారవింద మకరందాభిషిక్త చరణా ।  
మందానిలా కలిత మందారదామభి రమందాభిరామ మకుటా  
మందాకినీ జవన భిందాన వాచ మరవిందాసనా దిశతు మే ॥ 10

ప్రతిపదార్థం

వందారు లోక = నమస్కరించే భక్త జనానికి, వరసందాయిని = వరాల నిచ్చేదీ,  
విమల కుంద = నిర్మలమైన బొంబు మల్లెల నుండి, అవదాత = తెల్లటి, రదనా = పలువరుస  
నీటి బృందార బృంద = దేవతా సమూహపు, మణిబృంద = (కీరీటాలలోని)రత్న సమూహంతో  
ఉన్న, అరవింద = పద్మాలలోని, మకరంద = పూదేనెలతో, అభిషిక్త చరణా = అభిషేకించబడిన  
పాదాలు గలదీ, మందానిల = పిల్ల గాలుల చేత, అకలిత = చక్కగా కూర్చిన, మందార =  
మందార పూల, దామభిః = మాలికలతో, అమంద = మిక్కిలి, అభిరామ = మనోహరమైన,  
మకుటా = కిరీటం గలదీ, అయిన, అరవిందాసనా = పద్మం అసనంగా గలదీ అయిన  
జగన్నాథ, మందాకినీ = అకాశ గంగానది యొక్క, జవన = వేగాన్ని, భిందాన = అతిగమించే,  
వాచం = వాక్కును, మే = నాకు, దిశతు = ఇచ్చు గాక!

భావం

అమె పద్మాసన. వందనం చేస్తే చాలు ఆ దేవి వరాలు కురిపిస్తుంది. మల్లె మొగ్గ  
ల్లాంటి చక్క నైన పలువరుసతో ఆమె మెరిసిపోతుంది. పద్మాలను అలంకరించుకున్న మణి  
కీరీటాలతో దేవతలు శిరసులు వంచి నమస్కరిస్తుంటే ఆ పద్మాలలో నుండి జాలువారే మకరంద  
ధారలతో ఆమెకు పాదాభిషేకం జరుగుతుంది. ఆమె ధరించిన మణి కీరీటాన్ని మందానిలుడు  
మందారాలతో ముంచెత్తి మరి మరి మనోజ్ఞంగా చేస్తాడు. పవిత్రమైన గంగా ప్రవాహ వేగాన్ని  
మించిన వాగ్ధాని ఆ జగన్నాథ నాకు ప్రసాదించు గాక !

విశేష పద వ్యాఖ్య

మందానిలాకలిత.....మకుటా

మందానిలం = శైత్య మాంద్య మాధుర్యాలనే మూడు లక్షణాలు కలది.

మందార = ఇంద్రుడి నందన వనంలోని దేవతావృక్ష లైదింటిలోనూ ఇది ఒకటి.

శ్లో॥ సంబైతే దేవ తరవో, మందారః పారిజాతకః ।

సంతానః కల్పవృక్షశ్చ, పుంసీవా హరిచందనం ॥

మందారం పారిజాతం సంతానం కల్పవృక్షం హరిచందనం. వీటి పూలు లోక ప్రసిద్ధాలు.  
పార్వతీదేవి మందార కుసుమ ద్రియగా పేరు గాంచింది.

ఆమె కురువింద మణి శ్రేణీ కనక్కోదీర మండిత - కురువింద శిలలు ఎర్రటి  
కాంతులతోనూ కామం అనురాగం వంటి సుగుణాలతోనూ శోభిస్తాయి. వాటిలో నుండి

పద్మరాగమణులు ఉద్భవిస్తాయి. ఆ మణులతో దేవీ మకుటం ప్రకాశిస్తుంది. వాయువు భక్తి ప్రవత్తులతో ఆ కిరీటానికి మందారాది దేవతా సుమాలను కూర్చి, అలంకరించి సువాసనలు సమకూర్చుతాడు. ఇలా మణిగణాలకు మందారాలు తోడై ఆ కిరీటం మనోహరంగా భాసిల్లుతుంది.

పార్వతి దేవి ధరించిన సువర్ణ కిరీటం ద్వాదశాదిత్యులనే మహామణులతో కూర్చబడిందనీ తలమీది నెలవంక రత్నఖచితమై అనేక రంగులతో ప్రకాశించే ఇంద్ర ధనుస్సును తలపిస్తుందనీ ఆదిశంకరులు భావించారు.

శ్లో॥ గతైర్మాణిక్యత్వం గగనమణిభిః సాంద్రఘటితం  
కిరీటం తే హైమం హిమగిరిసుతే కీర్తయతి యః |  
స నీడేయచ్ఛాయాచ్ఛురణ శబలం చంద్ర శకలం

ధనుః శానాశీరం కిమితి న నిబద్ధాతి ధిషణామ్ || - సౌందర్యలహరి

ఉషః కాలంలోని గగన ప్రకృతే దేవీ కిరీటం. కృష్ణ చతుర్దశి అమావాస్యల సందిలో కలిగే ఉషఃకాల సంబంధమైనది ఈ చిత్రణం. కృష్ణచతుర్దశి భగవతీ ఉపాసనకు తగిన సమయం. కార్తిక కృష్ణ చతుర్దశి అయితే సాక్షాత్తు భగవతీ స్వరూపమే కదా! కనుకనే దానికి రూప చతుర్దశి అని వ్యవహారం.

అరవిందానవా

అరవిందం = కేసరాలను కలిగి ఉండేది. కేసరాలున్న పూలలోనే మకరందం ఉంటుంది. వాటికే పూజార్హత. దేవి అరవిందానన, వద్మానన. ధర్మమే పద్మం, పద్మ మూలం జ్ఞానం. కర్ణిక వైరాగ్యం. సాధకుడు ఈ ధర్మ జ్ఞాన వైరాగ్యాలను దీక్షతో భక్తి శ్రద్ధలతో అనుష్ఠించాలి. అలా చేస్తే ఆ దేవి తప్పక మోక్షాన్ని ప్రసాదిస్తుంది.

విశేషాలు

దేవి మకరందాభిషిక్త చరణ అని కాళిదాసు భావించాడు. శంకరాచార్యులు మరికొంత ముందుకు వెళ్ళి దేవీ పాదోదకం పుట్టు మూగలను సైతం మహాకవితా పట్టభద్రుల్ని చేస్తుందని సౌందర్యలహరిలోని కదాకాలే మాతః అనే శ్లోకంలో పేర్కొన్నాడు. ఆ కవిత్యం సరస్వతీ తాంబూల రసం లాగా రంజకంగా కూడా ఉంటుందని జగద్గురువుల అభిభాషణం.

కుండ నైర్మల్యం అరవింద మరంద మాధుర్యం మందారాల మకరందం మార్దవం సౌరభం, మందాకినీ వక్ర గమనంలోని సౌందర్యం పవిత్రత కవితలో ఉండాలని కవి భావన. గంగా ప్రసంతి లాంటి కవిత తనకు కావాలని కవి కోరిక. కవిత పవిత్ర మైన దనీ వక్రత దాని అందాన్ని అందల మెక్కిస్తుందనీ సూచన. శ్రీనాథుడు హరయాడాహరిణాంక వక్రత అని వక్రతను హరవిలాస పీఠికలో సంభావించాడు.

శ్లో॥ యత్రాశయో లగతి తత్రాగజా వసతు కుత్రాపి నిస్తుల శుకా  
 సుత్రామ కాల ముఖ సత్రాసకప్రకర సుత్రాణ కారి చరణా ।  
 ఛత్రానిలాతిరయ పత్రాభిరామ గుణ మిత్రామరీ సమ వధూః  
 కు త్రాసహీన మణి చిత్రాకృతి స్ఫురిత పుత్రాది దాన నిపుణా ॥ 11

ప్రతిపదార్థం

సుత్రామ = ఇంద్రుడు, కాల = యముడు, ముఖ = మొదలైన, సత్రాసక = భయపడి  
 ఉన్నవారి, ప్రకర = సమూహాన్ని, సుత్రాణకారి = సమర్థంగా రక్షించే, చరణా = పాదాలు  
 గలదీ, ఛత్ర = గొడుగు యొక్క, అనిల = గాలిచేత, అతిరయ = పెరిగిన వేగంగల, పత్ర =  
 వాహనం గలదీ, అభిరామగుణ = మనోజ్ఞమైన లక్షణాలు గల, మిత్ర = చెలులైన,  
 అమరీసమ = దేవతా స్త్రీలతో సమానమైన, వధూః = వనితలు గలదీ, కుత్రాస-హీన =  
 నింద్యమైన భయంలేని, మణిచిత్రాకృతి = రత్నాల బొమ్మలవంటి, ఆకృతి = ఆకారంగల,  
 స్ఫురిత = ప్రకాశించే, (కుత్రాస = చెడ్డదైన భయాన్ని, హన్ = ధ్వంసంచేసే, మణి =  
 ఉత్తములైన, విచిత్రాకృతి = చిత్రమైన స్వరూపంతో, స్ఫురిత = ముద్దులొలికే) పుత్ర+ఆది =  
 పుత్రాది = పుత్ర సంతానాన్ని, ఇంకా ఇతర సంపదలను, దాన నిపుణా = ప్రసాదించటంలో  
 సామర్థ్యం గలదీ, అయిన, నిస్తుల = సాటిలేని, అందమైన, శుకా = చిలుకతోకూడిన, అగజ =  
 పార్శవీదేవి, యత్ర = ఎచ్చటైతే, ఆశయః = ఆమె హృదయం, లగతి = లగ్నమైతున్నదో,  
 తత్ర = అక్కడ, కుత్ర+అని = కుత్రాపి = మరెక్కడైనా, వసతు = ఉండుగాక!

భావం

గిరిజా పాదసేవ ఇంద్రాది దిక్పాలకు లందరి భయాందోళనలను ఇట్టే పోగొడుతుంది.  
 వారి రక్షణ భారాన్ని నర్త్యాన్ని నదా ఆమె వహిస్తుంది. ఆమె వహించిన గొడుగు వాయువేగం  
 వల్ల ముందుకు తోస్తుంటే, ఆమె అధివసించిన రథవేగం అధికాధిక మైతుంది. ఆమెకు మనోహర  
 మైన విలాసవతులూ దేవతా స్త్రీలతో సమానమైన వారూ ఐన చెలికత్తె లెందరో ఉన్నారు.  
 నిర్భయులూ తేజశ్శాలిరూ అయిన రత్నాలవంటి పుత్ర సంతానాన్ని అనుగ్రహిస్తుంది. మరిన్ని  
 సంపదలను ప్రసాదిస్తుంది. చక్కని రాచిలుకను ధరించిన దేవీ రూపాన్ని ధ్యానించిన భక్తుల  
 హృదయాలలో ఆమె అధివసించు గాక!

విశేష వద న్యాఖ్య

యత్రాశయోలగతి తత్రాగజా భవతు

దేవి ధ్యాన గమ్య, భక్తుడికి ధ్యానయోగం వల్ల మాత్రమే దర్శన మిస్తుంది. మలత్ర  
 భావన చేత భక్తుడి యొక్క ఆత్మ శక్తిమంత మైతుంది. భక్తి కలిగి దేవతారూపాన్ని ధ్యానించటమే  
 చిత్తవృత్తి. అదే భావన. ఏ భక్తులు అగజా స్వరూప దర్శన ఆశయంతో ఇలా గాఢంగా భావిస్తారో  
 వారి హృదయాలలో ఆమె నదా నివసిస్తుంది.

**నిస్తుల శుకా**

అందమైన చిలుక. చిలుక చెట్టు మీద ఉన్న ఫలాన్ని చూసిన వెంటనే దాన్ని అనుభవిస్తుంది. అదేవిధంగా జ్ఞానయోగి తురీయ స్వరూపమైన బ్రహ్మ తత్వాన్ని తెలుసుకొన్న వెంటనే తత్స్వరూపుడై అవిద్యా విముక్తు డైతాడు. చిలుకతో కూడిన దేవిని ధ్యానిస్తే ఆమె తనభక్తులను బ్రహ్మతత్వ విదులను చేసి అవిద్యా విముక్తులను చేస్తుంది. కనుక ఆమె చేతిలోని చిలుక బ్రహ్మతత్వానికి సంకేతం.

**సుత్రామ కాల ముఖ ..... చరణా**

చండ ముండ భండ మహిషాసురాది రాక్షస బాధలకు తాళజాలని దేవతలూ యముడూ కూడా పలుసార్లు జగన్మాత పాదాల మీదపడి ప్రార్థించారు. ఆ పరదేవత దైత్యులను సంహరించి దేవతల భీతిని పోగొట్టి రక్షించింది. ఇలా ఆమె ఎప్పుడూ వారి రక్షణ యాత్రకు అంకితమై ఉంటుంది. ఆమె దైత్యహంత్రి, దేవకార్య సముద్యత.

**ఛత్రానిలాతిశయ పత్రా**

వాయువేగం ఆమె అధివసించిన రథం మీద ఉన్న వెల్లె గిడుగును ముందుకు నెట్టడం చేత రథవేగం పెరిగిం దనిభావం. దేవీ శ్రేతచ్ఛత్రసౌందర్యం తిలకింపదగింది.

శ్లో॥ శరత్రభవ చంద్రమ స్ఫురిత చంద్రికా సుందరం

గళ త్పురతరంగిణీ లలిత మౌక్తికాడంబరం ।

గృహాణ నవకాంచన ప్రభవ దండ ఖండజ్వలం

మహా త్రిపుర సుందరి ప్రకట మాతవత్రం సుహత్ ॥

- శ్రీ దుర్గామానసపూజ

మహా త్రిపురసుందరికి నమర్పించిన దివ్య చ్ఛత్రం శరత్కాలపు వెన్నెలలాగా తెల్లనిదీ కాంతిమంతమైనదీ సుందరమైనది. ఆకాశగంగానదీ ప్రవాహం నుండి ప్రకృకు జారిపడుతున్న నీటి బిందువుల్లాంటి ముచ్చటైన ముత్యాలతో ప్రకాశిస్తుంది. సువర్ణ దండంతో దేదీప్యమానమైన కాంతితో విరాజిల్లుతుంది.

**ఛత్రాది దాన నిపుణా**

దేవిని ఆరాధించటం వల్ల మణి మాణిక్యాల వంటి సంతానం కలుగుతుంది. కోరికలు ఫలిస్తాయి.

శ్లో॥ వంధ్యానాం పుత్ర లాభాయ, నామ సాహస్ర మంత్రితం ।

నవనీతం ప్రదద్యాత్తు, పుత్రలాభో భవే ద్ద్రువమ్ ॥ - లలితా సహస్ర నామస్తోత్రం

దేవీ సహస్రనామ పారాయణం చేసి నవనీతాన్ని అభిమంతించి ఇస్తే వంధ్యులకు సైతం తప్పక పుత్రప్రాప్తి కలుగుతుంది.

కుత్రాస హన్మణి విచిత్రాకృతి స్ఫురిత పుత్రాదిదాన నిపుణా (పాతాంతరం)

స్ఫురిత - ఒకపేరుముద్దు, మెఱుపు. చిత్రమైన జన్మలు, విచిత్రమైన స్వభావాలు, ముద్దులు మూటగట్టే అతి విచిత్రమైన అకాలాలతో ప్రకాశించే షణ్ముఖ గజముఖు లిద్దరూ ఆ దేవికి ముద్దుబిడ్డలే. ఆ యిద్దరూ సద్యఃస్ఫురన్నూర్తులే. వారిలో ప్రత్యేకించి స్కంధుడు అవక్రవిక్రమానికీ గజాననుడు అనంత విజ్ఞానానికీ ప్రతినిధులు. అలా వారిని తీర్చిదిద్దిన ఆ మాతృమూర్తి పార్యతీదేవి తనకు అత్యుత్తమ సంతానాన్ని సర్వ సంపదలనూ ప్రసాదించాలని కవి అభ్యర్థన.

### విశేషాలు

భక్తుడు తన మదిలో అగజా ధ్యానం చేసినట్లే, కవి తన హృదయంలో కవితామూర్తిని భావిస్తాడు. రచనా సమయంలో కవికి అదే భావయిత్రి. కారయిత్రికి ముందు గాఢ భావనలో కవి నిశ్చల తపస్సమాధి స్థితిని పొందుతాడు. ఆ స్థితిని పొందిన కవికి మాత్రమే కవితామతల్లి దర్శన మిస్తుంది. ఉత్తమ కవితా శక్తిని ప్రసాదిస్తుంది.

కవి రచన సమాజానికి కేవలం దర్పణంలాగా మాత్రామౌళిక మణిదర్పణంలాగా వెలుగొందాలి. కనుకనే దేవీ కృపగల కవి రసస్థితిని కలిగించే, అంటే తన్మయ స్థితిని గూర్చే ఉత్తమ కావ్యరచన చేస్తాడు. దానితోపాటు అందం ఆనందం అపూర్వత ఆదర్శం చైతన్యం అభ్యుదయం సత్యం శివం సుందరం వంటి లక్షణాలు కలదానినిగా తీర్చిదిద్ది సామాజిక ప్రయోజనాలను కూడా సాధిస్తాడు. అటువంటి కావ్యాలే కవికి ఉత్తమ సంతానాలు, అవే సర్వ సంపదలూ.

శ్లో॥ కూలాతిగామి భయ తూలావళిజ్వలనకీలా నిజస్తుతి విధా  
కోలాహలక్షపిత కాలామరీ కుశల కీలాల పోషణ నభా ।  
స్థూలాకుచే జలద నీలాకచే కలిత లీలా కదంబ విపినే  
శూలాయుధప్రణతి శీలా విభాతు హృది శైలాధి రాజ తనయా ॥ 12

ప్రతిపదార్థం

కూల-అతిగామి = హద్దు మీరిన, మిక్కిలి, భయ-తూల-అవళి = భయమనే దూది రాసులకు, జ్వలన కీలా = అగ్నిశిఖ వంటిదైన, నిజస్తుతి విధా = తనయొక్క స్తోత్ర పద్ధతి గలదీ, కోలాహల = కష్టాల కలకత్, క్షపిత కాల = కాలం గడిచిన, అమరీ = దేవతా స్త్రీలకు, కుశలీ = క్షేమమనే, కీలాల = నీటిని, పోషణ = వృద్ధిపరచే, నభా = శ్రావణ మేఘం లాంటిది, కుచే-స్థూలా = సైన విషయంలో భారం కలదీ, కచే-జలద నీలా = కురుల విషయంలో మేఘాలవలె నల్లనైనది, కదంబవిపినే = కడిమి చెట్లతోపులో, కలిత లీలా = విహారం కలదీ, శూలాయుధ = శూలాన్ని ఆయుధంగా ధరించే శివుడికి, ప్రణతిశీలా = నమస్కరించే మంచి నడవడి గలదీ అయిన, శైలాధి రాజతనయా = హిమవంతుడి కూతురైన పార్వతి, హృది = నా హృదయంలో, విభాతు = వెలుగొందు గాక!

భావం

శ్రీదేవీ స్తోత్ర విధాన మహిమ భక్తుల భయాలనే మిక్కిలి పెద్దనైన దూది రాసులను దహించే భయంకరమైన అగ్నిజ్వాల. దేవతా స్త్రీలకు శుభ పరంపరలనే వర్షాలను వృద్ధిపరచే శ్రావణ మేఘం. అంటే ఎప్పుడూ వారి యోగక్షేమాల బాధ్యతను తానే వహిస్తుంది. ఘనస్తనాలతో తెగబారేడు నల్లనికురులతో ఆమె శోభిస్తుంది. ఆమె నిత్యం కదంబవనంలో విహరిస్తుంది. పరమశివుడి వేషభాషలను విలాసంగా అనుకరిస్తుంది. సదాచార పరాయణ. నిత్యం పరమ శివుడికి పాదాభివందనం చేస్తుంది. ఆ పర్వత రాజతనయ పార్వతీదేవి నా హృదయంలో నిలిచి సదా ప్రకాశించును గాక!

విశేష పద వ్యాఖ్య

కూలాతి గామి ..... నిజస్తుతి విధా

పార్వతీదేవి స్తుతిప్రియ, స్తోత్రార్థమైన సద్గుణరాశి. ఆమె సర్వాపద్యనివారిణి, భక్తుల ఆపదలన్నింటినీ నివారిస్తుంది. భయాల నన్నింటినీ పోగొడుతుంది. తన భక్తుల యొక్క అధివ్యాధులూ భవబంధాలూ జరాపమృత్యువులూ కళంకాలూ భయాలు అనే ప్రత్తి కొండలను దహించే భయంకరమైన అగ్నిజ్వాల. అమెకు సంబంధించిన స్తుతివిధాన మహిమ అటువంటిది. ఆమె వహ్నిమండల వాసిని. లోకంలో ఉన్న అగ్నిమండలం లోని దాహకశక్తి ఆమె స్వరూపమే. ఇందులో అర్చివృత్తి అగ్నికళలు అంతర్నిహితంగా ఉన్నాయి. ఆమెకు ఉన్న భయనివారకశక్తి అత్యద్భుతమైనది.

కోలాహల క్షవిత ..... పోషణ నభా

నభః = మేఘై ర్బభౌ తీతి నభః మేఘాలచేత ప్రకాశించనిది. న భ ఖం శ్రావణే నభః - ఆకాశం, శ్రావణమానం. కదగంధ కలకతో కాలం గడుపుతున్న దేవతా స్త్రీలకు ఆ దేవి శుభ పరంపరలను వర్ణించే శ్రావణమేఘం. స్త్రీల పట్ల ఆమె కత్కంఠ ప్రీతి..

మన్మథపత్ని పట్లగల ప్రేమచేత ఆమెకు రతిప్రియగా పేరువచ్చింది. ఆమె హరనౌతాగ్ని సందర్శ కామ సంజీవ నౌవధి. ముక్కంటి కంటి మంటవల్ల బూడిదైనాడు మన్మథుడు. అతడిని బ్రతికించ మని దేవతలూ పతి భిక్షపెట్టమని రతిదేవి ఆ పరాశక్తిని ప్రార్థించారు. అప్పుడామె మన్మథుడిని పునర్జీవీతుడిని చేసి రతిదేవికి వైధవ్యదోషం అంటుకుండా చేసింది. ఈ మన్మథ పునరుజ్జీవనానికి దేవీ కటాక్షమే సంజీవన మూలిక. కనుక ఆ దేవిని ఉపాసించే స్త్రీలు నిత్య సుమంగళు లైతారు.

ఆమె పులోమ జార్చిత, పులోమ మహర్షి పుత్రిక శచీదేవి, ఇంద్రుడి భార్య. నహమడు స్యర్థాన్ని పాలించిన రోజుల్లో అతడు దేవేంద్రుడిని పరదేశాలకు పారిపోయేట్లు చేశాడు. అప్పుడు బృహస్పతి శచీదేవికి త్రిపుర సుందరీ మంత్రాన్ని ఉపదేశించాడు. ఆమె ఆ దేవిని అర్పించింది. ఆ దేవీ అనుగ్రహంతో తన భర్తనూ తమ రాజ్యాన్నీ తిరిగి పొందగలిగింది.

అగస్త్యుడి భార్య లోపాముద్ర. ఆమె జగదంబికను అర్పించి అభేద భావాన్ని పొందింది. దానితో దేవి లోపాముద్రార్చితగా వాసికెక్కింది. ఇలా దేవతా స్త్రీలకు సుఖ పరంపరలను కల్పించి వారిని ఉన్నతలుగా చేయటం ఉమాదేవికి అభీష్టం.

శ్లో॥ త్రిలోక సౌభాగ్య కరీం, భుక్తి ముక్తి ప్రదా ముమాం ।

ఆరాధ్య సుభగాం నారీం, కిం సౌభాగ్యం న విందతి ॥

- పద్మపురాణం

ఇలా భగవతి శచీ ముఖ్యామర వధూ సేవితగా పతివ్రతాంగనాభీష్ట ఫలదాయనిగా సువాసిన్యర్చన వ్రీతగా వినుతి కెక్కింది.

జలదనీలా కచే

నీల మేఘాలను చూచిన నెమళ్లు ప్రణయానంద భావోద్యేగంతో నాట్యంచేస్తాయి. అలాగే ఆమె అందమైన నల్లని కబరీ భరాన్ని చూచి ఆనందంతో ఈశుడు నటేశుడైతాడు.

కలిత లీలా కదంబ వివినే

శృంగార వనమైన కదంబ వనంలో విలాసంగా ఆమె విహరిస్తుంది. అంటే ప్రపంచ రూపక్రీడలో కదంబవనంలో విహరిస్తుంది. ఆమె లీలావినోదిని.

విశేషాలు

ఈ శ్లోకం అంతటిని కాళిదాసు దేవతా స్త్రీలకే పరిమితం చేయటం విశేషం. ప్రత్యేకించి మనకిది ధ్యాన శ్లోకం వంటిది.

శ్లో॥ యత్ర నార్యస్తు పూజ్యంతే, రమంతే తత్ర దేవతాః ।

యత్రైషాస్తు న పూజ్యంతే, సర్వా స్తత్రాఫలాః క్రియాః ॥

- మనుస్మృతి

స్త్రీల క్షేమాన్ని సుఖాన్ని లాంక్షించటం మన భారతీయ సంస్కృతి సంప్రదాయం. వారు శక్తి స్వరూపలని విశ్వాసం. స్త్రీలు రతిదేవిలాగా సత్య సుమంగళులు కావాలి. పులోమజలాగా భర్త పురోభివృద్ధిని కోరాలి. లోపాముద్రలాగా దేవీ పదోన్నతలు కావాలి. వారు అంతటి ఉన్నతికి ఎదగాలంటే పార్వతిలాగా పతిభక్తి సంపన్నలు కావాలి. అందుకు ఆమెను స్థూలకుచగా నీలకచగా పతి ప్రణతి శీలగా ఎంచి ధ్యానించాలి. అలా ధ్యానిస్తే వారి హృదయాలలో ఆమె నివసిస్తుంది.

శూలాయుధుడు దుష్ట శిక్షణకు సన్నద్ధుడైనట్లే కవి కూడా నిత్యం తన కవితలతో సమాజంలోని దుష్టశక్తుల మీద విజృంభించాలి. అది అతని బాధ్యత. కవితా ప్రయోజనమైన శివేతర క్షతి అంటే అశుభ నిషాదం, సమాజపరంగా చాల ముఖ్యం. కవి ధార్మిక సౌందర్యాన్ని తన ఆదర్శకావ్యంలో చిత్రించాలి. అలా చేసేదే ఉత్తమ కవిత. అటువంటి కవితలవల్ల ప్రజలు చైతన్య వంతులైతారు. విభాతు శబ్ద స్వారస్యం ఇదే!

శ్లో॥ ఇన్ధాన కీరమణిబన్ధా భవే హృదయబన్ధా వతీవ రసికా  
సన్ధావతీ భువన సన్ధారణే వ్యమృత సిన్ధా వుదార నిలయా ।  
గన్ధానుభావ ముహురన్ధాలి పీత కచబన్ధా సమర్పయతు మే  
శం ధామభాను మపి రున్ధాన మాశు పద సన్ధాన మవ్యనుగతా ॥ 13

### ప్రతిపదార్థం

ఇంధాన = ముచ్చటైన, కీర = చిలుక, మణిబంధా = ముంజేతి మీద ఉన్నదీ, హృదయబంధా = ప్రేమ పాత్రుడైన, భవే = శివుడివట్ల, అతీవ = మిక్కిలి, రసికా = ప్రేమానురాగాలు కలదీ, అమృతసింధా = అమృత సముద్రంలో, ఉదారనిలయా - అపి = ఉత్తమనివాసం ఉన్నప్పటికీ, భువన = (భక్త) లోకం యొక్క, సంధారణే = చిత్తాన్ని ఈశ్వరాయత్తం చేయటంలో, సంధావతీ = సన్నిహిత సంబంధం కలదీ, గంధ = సుగంధ పరిమళాల, అనుభావ = ప్రభావంవల్ల, ముహుః = మాటిమాటికీ, అంధ = కళ్లు మూతలుపడిన, అశి = తుమ్మెదలవల్ల, పీత = పచ్చబడిన, కచబంధా = గొప్ప కొప్పుగలదీ, ధామః = తేజఃప్రభావం చేత, భానుం - అపి = సూర్యుణ్ణి కూడ, రుంధానం = అడ్డగించేదీ, ఆశుపద = ఆశుకవితను, సంధానం - అపి = ప్రసాదించటంలో కూడ, అనుగతా = తగిన పార్యతి, శం = శుభాన్ని, సామర్థ్యాన్ని, (లేదా; భానుం - అపి = సూర్యుణ్ణి కూడ, రుంధానం = అడ్డగించే, పద సంధానం = పదగమనాన్ని, అనుగతా = కలిగియున్న పార్యతీదేవి, మే = నాకు, అశు = త్వరగా, శం - అపి = శుభాన్ని కూడా) మే = నాకు, సమర్పయతు = అనుగ్రహించునుగాక!

### భావం

రసజ్ఞ అయిన పార్యతీదేవి అందాల రాచిలుకను తన ముంచేతి మీద ధరించి ముచ్చటలు చెబుతుంది. తన హృదయ బంధువైన పరమేశ్వరుడిపట్ల ఆమెకు అత్యంతానురాగం. తాను నివసించేది అమృత సరస్సులోనే అయినా, అక్కడ సర్వ సుఖాలతో మునిగిపోతున్నా భక్తరక్షణే ఆమెకు పరమధ్యేయం. భక్తుల చిత్తాలను పరమేశ్వరుని పట్ల లగ్నం చేస్తుంది. పూలలో తిరగటంవల్ల పచ్చటి పుష్పాల్లు తమ శరీరాలకు అంటుకొన్న తుమ్మెదల గుంపులు వచ్చి వాలటంచేత, సహజ సువాసనలు వెదజల్లే ఆమె కేశపాశం పచ్చగా మారి ప్రకాశిస్తుంది. సూర్యమండల తేజస్సును సైతం అధఃకరిస్తాయి ఆమె పాదకాంతులు. ఆమెకు గల ఆశుకవితా శక్తి అమోఘం. దానిని ఆమె నాకు అనుగ్రహించి శుభాన్ని కలిగించుగాక !

### విశేష పద వ్యాఖ్య

#### ఇంధాన కీర మణిబంధా

చిలుకల పలుకులు కమనీయం, వాటి రూపం రమణీయం. చిలుకలు మృదుమధుర మనేజ్ఞాభాషా ప్రతిరుపాలు. శృంగారోద్దీపక కారకాలు. ద్రియంభావుకలైన చిలుకల కొలుకులు

తమ ముంజేతుల మీద చిలుకలను నిలిపి వాటిచేత మృదు మధురంగా మాటాడించటం ఒక విలాసకళ. వాటితో వినోదించటం రసజ్ఞ లక్షణం. కీరపాణి అయిన దేవిని మృదుమధుర కవితా ప్రదాయినిగా భావించాడు కాళిదాసు.

**భవో హృదయ బంధో**

భవుడు భవానికి హృదయ బంధువు. అతడు ఆమెకు హృదయబంధం. జగద్రూపకుడైన శివుడికి ఆమె ప్రాణనాడీ స్వరూపిణి. ఇలా పార్వతీ పరమేశ్వరులు ప్రణయైకజేవులు. పార్వతిలాగా ప్రతి స్త్రీ తన భర్తకు హృదయబంధం కాగలగాలి. అలాగే ప్రతి పతి పరమశివుడిలాగా తన భార్యకు హృదయబంధువు కావాలి. అప్పుడే వారిది ఆరమరికలు లేని ఆదర్శ దాంపత్యం అవుతుంది.

**అతీవరసికా**

పార్వతీదేవి రసజ్ఞ. శృంగార రస సంపూర్ణ, శృంగార రసాధి దేవత. రసేంద్రియ స్వరూపిణి. రసమయ జీవన ప్రదాత్రి. భర్తపట్ల ఆమెకుగల అనురాగం అతీవలందరికీ ఆదర్శం. రసహృదయలు మాత్రమే వల్లభులకు ప్రాణబంధువులైతారు. వారి ప్రాణగ్రంథు లైతారు. భగవత్స్వరూపం ఎప్పుడూ రసస్వరూపమే కదా!

**సంధావతీ భువన సంధారణే**

దేవి తన భక్తుల తాప శ్రయాలనూ దోషాలనూ రాగ ద్వేషాలనూ అజ్ఞానాన్నీ తొలగించి వారికి ఐహిక అముష్మిక సుఖాలను కలిగిస్తుంది. ఆమె భక్త రక్షణ తత్పర. దుష్టులైన రాక్షసుల బారి నుండి భక్తులైన దేవతలను పలుమార్లు కాపాడింది. అది తన విధిగా భావిస్తుంది భవాని.

**అమృతసింధా వుదార నిలయా**

ఆమె సుధాసాగర మధ్యస్థ - సర్వ సౌఖ్యాలకు నిలయమైన అమృత సముద్రంలో నివసిస్తుంది. ఆమె నివాసాన్ని గూర్చి అదిశంకరులు అభివర్ణించారు.

**శ్లో॥** సుధాసింధో ర్మధ్యే సుర విటపివాటీ పరివృతే

మణిద్వీపే నీలోపవనవతి చింతామణిగృహే ।

శివాకారే మంచే పరమశివ పర్యంక నిలయాం

భజంతి త్వాం ధన్యాః కలిచన చిదానంద లహరీమ్ ॥

- సౌందర్యలహరి

అమృత సముద్రంలో కల్పవృక్షాలతో చుట్టుకొన్న మణిద్వీపం ఒకటి ఉంది. అందులో కదంబ వనాలతో విలసిల్లే చింతామణి గృహం ఉంది. ఆ లోపల బ్రహ్మ విష్ణు రుద్ర మహేశ్వరులనే నాలుగు కోళ్ల మంచంమీద ఉన్న నదాశిపుడనే పరువుమీద ఆమెనివాసం. అక్కడ ఆమె జ్ఞానానంద స్వరూపిణిగా ఉంటుంది.

**గంధానుభావ ముహురన్తాళి వీత కవబంధా**

పార్వతీదేవి చంపకాశోక పున్నాగ సౌగంధిక లసత్కచ. ఆమె శిరోజాలు పలు రకాల పూలతో పరిమళిస్తూ ప్రకాశిస్తాయి. ఆ పూలమీద వాలిన తుమ్మెదలు మకరందాన్ని చిత్తుగా

అస్వాదిస్తూ మత్తుగా పడి ఉంటాయి. అప్పుడు వాటి పాదాల కంటుకొన్న పూల పుష్పాళ్లు సోకి పార్యతీదేవి శిరోజాలు పీతవర్ణంగా మారిపోతాయి. సహజంగా పచ్చని శరీరకాంతితో ఆమె వీతవర్ణంగా ప్రకాశిస్తుంది. ఇప్పుడు వీతకచగా కూడ మారింది. ఈ వీతవర్ణం ఆమె సర్వ వ్యాపకత్వానికి సూచనం.

**ధామ భాను మపి రుంధానం**

భా తీతి భానుః ప్రకాశించేవాడు సూర్యుడు. దేవి భానుమండల మధ్యస్థ - సూర్యమండల మధ్యభాగంలో ఉంటుంది. ఆ సూర్యమండలం సాక్షాత్తు బ్రహ్మ స్వరూపం. అది చంద్రాగ్ని సమ్యేళన స్వరూపం. అటువంటి సూర్యమండలం ఆమె నివాసం. అంటే అందులోకి ప్రవేశించగల శక్తి ఆమెకుంది. అంతేకాదు ఆమె ఉద్యద్భాను సహస్రాభ - ఉదయస్తున్న వేయి సూర్యుల కాంతితో ప్రకాశిస్తుంది. తేజోవతి. ఆమె తేజస్సు ముందు సూర్యమండలం కూడ వెలవెల బోతుంది. ఆమె జ్ఞానవిగ్రహ, జ్ఞాన దాయిని, విజ్ఞానఘనరూపిణి. సూర్యుణ్ణి మించిన ప్రతిభా పాండిత్యాలను చైతన్యాన్నిగూడ ఆమె తన భక్తులకు ప్రసాదిస్తుంది. ఆశుపద సంధాన మవ్యనుగతా

ఆమె వాగధీశ్వరి, కళాలాప, కవిత్య పటుత్య మహత్త్య శక్తి ప్రదాత్రి. ఆశుపద కవితా ప్రాప్తికి భక్తులు ఆమెను సేవిస్తారు. ఆమె తేజోవంతమైన తన పద సంచారంతో సూర్య మండలాన్ని సైతం అడ్డగిస్తుంది. దాన్ని నిస్తేజం చేస్తుంది. సూర్య చంద్రులకు స్వయం ప్రకాశక శక్తి లేదు. కానీ దేవీపాదాల నుండి వెలువడే కొద్దిపాటి కాంతికిరణాలతోనే వారు తేజోమూర్తులై లోకాలను ప్రకాశింపచేస్తారు. అదీ ఆమె అనుజ్ఞతోనే.

విజ్ఞానవిధి అయిన సూర్యుణ్ణి నోరెత్తనివ్వని (వాక్సంతభనం కలిగించే) వేగవంతమైన మాటలు కలది అని అర్థాంతరం.

**విశేషాలు**

ఇంద్రానకీర హృదయబంధు అతీవరసిక అమృతసింధు శబ్దాలు, కవిత మనోహరంగా హృదయవర్తకంగా ధర్మశృంగార ప్రధానంగా ఆపాత మధురంగా ఉండాలని సూచిస్తాయి. ముహూరంధాధి శబ్దం నహృదయ అనంద లక్షణాన్నీ పీతశబ్దం దేవీ సర్వ వ్యాపకత్వాన్నీ శృంగారాధిపత్యాన్నీ కచ శబ్దం అజ్ఞాన నిర్మూలనలో ఆమెకు గల శక్తిని తెలియ చేస్తున్నాయి.

ప్రతి మంత్రానికి ఒక అధిష్ఠాన దేవత - ధ్యానదేవత - ఉంటుంది. ఆ ధ్యానదేవతకు ఒక ప్రత్యేకత ఉంటుంది. ఈ శ్లోకంలోని ధ్యానదేవత విజ్ఞానదాయిని. అశుకవితా ప్రదాయిని. అదిశంకరుడు కవితా ధారకోసం ప్రార్థించిన సారస్వతమూర్తి కూడ తత్తుల్యమైనదే!

శ్లో॥ శరణ్యోత్సాహ శుభ్రాం శశియుత జటాజూట మకుటాం

వర త్రాస త్రాణ సృటిక ఘుటికా పుస్తక కరాం ।

నకృ న్నత్యా న త్యా కథమివ నతాం నన్నిదధతే

మధు క్షీర ద్రాక్షామధురిమ ధురీణాః ఫణితయః ॥


- సౌందర్యలహరి

శరత్కాలంలోని చంద్రుడిలాగా తెల్లగాఉండి మనోహరమైనదీ జడచుట్టలో నెలవంక గలదీ నాలుగు చేతులలోనూ వరుసగా వరముద్ర అభయముద్ర స్ఫటికమాల పుస్తకం ఉన్న ఆమెను ధ్యానిస్తే మధు క్షీర ద్రాక్షాపాక సదృశమైన కవితారీతి పుట్టుకొని వస్తుంది. అదేరీతిగా కాళిదాసకృతమైన ఈ దేవీ అశ్వధాత్రీని పరించడంవల్ల భక్తులకు గంగారురీ సదృశమైన ఆశు కవితాధార అలవడుతుంది.









**DEVI ASWADHATI**

(Kalidasa )

Commentary by

**Dr. M. BHANU PRASADA RAO**

**డా॥ మేళ్ళచెర్వు భానుప్రసాదరావు**

జననం : ది. 6-8-1950

జన్మస్థలం : నరసరావుపేట

తల్లిదండ్రులు : అనంతలక్ష్మి, శేషాచలం

ఉద్యోగం : రీడర్, తెలుగు విభాగం  
ఎస్.ఎస్.ఓ.ఎస్. కళాశాల,  
నరసరావుపేట.

పరిశోధన : ఎం.ఫిల్. శృంగార రసవాహిని-  
భోగినీ దండకము  
పిహెచ్.డి. పోతన భాగవతం-శృంగారం

ముద్రిత గ్రంథాలు : 1. పోతన భాగవతం-శృంగారం  
2. దేవీ అశ్వధాటి (వ్యాఖ్య)

అముద్రిత గ్రంథం : శృంగార తిలకం (వ్యాఖ్య)

